



KUNSILL
NAZZJONALI
TAL-ANZJANI

L-ANZJANI LLUM

Nru. 98

April - Ġunju 2020

Awguri tal-Kunsill Nazzjonali tal-Anzjani lill-Prim Ministru l-ġdid l-Onor. Dr Robert Abela

Il-President tal-Kunsill Nazzjonali tal-Anzjani, is-Sur Anthony Mulè Stagno, flimkien mal-Membri kollha tal-istess Kunsill, jifirhu lil Dr Robert Abela għall-ħatra tiegħu bħala l-Prim Ministru ta' Malta u jawgurawlu kull suċċess fil-hidma l-ġdida tiegħu b'risq il-poplu Malti u Għawdxu kollu.

Il-President u l-Membri tal-Kunsill Nazzjonali tal-Anzjani jieħdu din l-okkażjoni biex iwiegħdu l-impenn shiħ tagħhom u jharsu 'l quddiem lejn iktar kooperazzjoni bejn iż-żewġ naħat għall-ġid u l-prosperità tal-anzjani kollha Maltin u Għawdxin.



Is-Segretarju Parlamentari għall-Anzjanità Attiva u l-Persuni b'Diżabilità l-Onor. Silvio Parnis

Silvio Parnis twieled Raħal Ġdid fl-1965. Huwa miżżewweġ lil Dorianne *neè* Cauchi u għandhom iben jismu Jacob.

Fil-bidu tal-karriera tiegħu, Silvio Parnis serva fid-Dipartiment tal-Kura tas-Saħħa fil-grad ta' *Health Supervisor* u dak ta' *Assistant Social Worker* fir-Residenza *St. Vincent de Paul*. Fuq stazzjon tat-

television privat, Silvio Parnis serva wkoll bħala preżentatur ta' programmi li jittrattaw suġġetti ta' natura soċjali u ġrajjet kurrenti.

Bejn l-1994 u l-1998, Silvio Parnis kien jikkupa l-kariga ta' Sindku tar-Raħal Ġdid u, fl-1998, huwa kkontesta l-elezzjoni f'isem il-Partit Laburista fuq ir-Raba' Distrett u kien elett Membru tal-Kamra tar-Rappreżentanti.

Bejn is-snin 2003 u l-2008, Silvio Parnis kien il-kelliem ewlieni tal-Oppożizzjoni fuq dak kollu li għandu x'jaqşam mal-anzjani u hejja l-*position paper* tal-istess partit għal dan is-settur flimkien ma' team ta' esperti.

Fl-2008 kien maħtur bħala kelliem ewlieni tal-Partit Laburista għall-Ħarsien tal-Konsumatur. Aktar tard matul il-leġiżlatura, Silvio Parnis serva bħala l-Kelliem ewlieni tal-Partit Laburista għall-Iżvilupp Sostenibbli tan-Nofsinar ta' Malta.

Huwa reġa' ġie elett fil-Parlament Malti mir-raba' distrett f'Marzu tal-2013, fejn il-Prim Ministru hatru Chairman tal-Kunsill Konsultattiv għan-Nofsinar ta' Malta, u segwa bosta proġetti fosthom il-Proġett tal-Pjazza ta' Raħal il-Ġdid, l-Istudju dwar Wied Blandun u l-Kunċett ġdid dwar il-Gonna tal-Qari. Mill-2013 sal-2017, okkupa wkoll ir-rwol ta' Chairman tal-Kumitat tal-Abbozzi.

Fl-2017 il-Prim Ministru Joseph Muscat hatar lil Silvio Parnis bħala Segretarju Parlamentari għall-Gvern Lokali u Komunitajiet. Hekk kif ha dan l-inkarigu huwa beda minnufih hidma li għandha twassal għal Riforma kemm fil-Gvern Lokali kif ukoll fl-Infurzar Lokali.

F'Jannar 2020, il-Prim Ministru Robert Abela hatar lil Silvio Parnis bħala Segretarju Parlamentari għall-Anzjanità Attiva u Persuni b'Diżabilità.

F'isem il-President u l-Membri kollha tal-Kunsill Nazzjonali tal-Anzjani, nifirhu lill-Onor. Silvio Parnis għal din il-kariga u nawgurawlu hidma sfieqa b'risq l-anzjani kollha Maltin u Għawdxin.



Gheżież,

Fis-sitwazzjoni li ninsabu bħalissa, u fuq pariri u żviluppi li thabbru, il-Kunsill jixtieq javża li l-Assemblea Ġenerali Annwali 2020, li kellha ssir nhar is-Sibt, 14 ta' Marzu 2020, ġewwa l-Istitut Kattoliku, il-Furjana, ġiet posposta għal data aktar tard li tithabbar aktar il-quddiem.

Nixtieq navża li l-laqqgħat kollha inkluż il-laqqgħat li nagħmlu bejnietna kull l-ewwel tnejn tax-xahar ser jiġu sospizi sakemm is-sitwazzjoni tkun tippermetti li jkomplu.

Filwaqt li nixtieqilkom kull ġid u saħħa,

Inselli għalikom,

Anthony Mulè Stagno
President - KNA

Kompetizzjoni bi premju għal disinn għal faċċata ġdida għal dan il-fuljett, 'L-Anzjani Llum'

Nixtiequ nibdlu l-faċċata ta' dan il-fuljett tagħkom, 'L-Anzjani Llum', u nagħmlu xi haġa aktar friska u aktar moderna. Għal dan il-ghan, qed nistiednu lil daww kollha interessati biex, **sat-30 ta' Ġunju 2020**, jissottomettu disinn addattat għall-faċċata ta' dan il-fuljett.

Il-qies tad-disinn irid ikun ta' folja A4 (21cm x 29.7cm) *portrait* u jrid jinkorpora fih:

l-isem: L-ANZJANI LLUM;

il-logo flimkien mal-kliem: Kunsill Nazzjonali tal-Anzjani;

il-kliem: Newspaper Post;

in-Numru tal-ħarġa; u,

ix-xhur bħal, pereżempju, April - Ġunju 2020.

Il-Kunsill Nazzjonali tal-Anzjani lest li jhallas rigal ta' €100 (mitt ewro) lil min jissottometti disinn li joghġob lill-Bord Editorjali u jkun addottat bħala l-faċċata l-ġdida ta' dan il-fuljett.


Il-Kunsill Nazzjonali tal-Anzjani jirriżerva d-dritt li jvarja jew ibiddel id-disinn kif jidhirlu li hu xieraq. Ebda membru tal-Kunsill Nazzjonali tal-Anzjani ma jista' jiehu sehem f'din il-kompetizzjoni.

Sottomissjonijiet għandhom jintbagħtu lill:

Kunsill Nazzjonali tal-Anzjani
Triq Dom Mauro Inguanez
Birkirkara BKR 4811

jew permezz ta' email lil: kna@onvol.net

Coronavirus - Helpline għall-anzjani li ma għandhom il-ħadd min jaqdihom



Daww l-anzjani li ma għandhomx min jgħinhom u li għandhom bżonn ta' xi mediċini, ikliet lesti, jew inkella xi prodotti tal-ikel bħal frott u ħaxix jistgħu jingħataw l-għajnuna meħtieġa billi ċemplu fuq wiehed minn dawn it-telefonati skond il-ħtieġa:

- 111 – Għall-persuni li jhossu sintomi tal-COVID-19 jew jixtieq iktar informazzjoni;
- 2141 1411 – Għall-persuni fi kwarantina mandatorja li għandhom bżonn provvista ta' ikel u mediċina;
- 2590 3030 – Helpline għall-Anzjani ta' '1 fuq minn 60 sena għall-mediċini, ikliet lesti, jew prodotti tal-ikel bħal frott u ħaxix;

‘L-ANZJANI LLUM’ huwa lehen il-Kunsill Nazzjonali tal-Anzjani li johroġ bla hlas kull tliet xhur biex iżomm lill-Anzjani kollha infurmati b’dak li qed jiġri dwarhom u għalihom, u biex jaqsam magħhom il-veduti, ideat u suġġerimenti tagħhom.

IL-BORD EDITORJLI

Editor:

Vincent Piccinino

Membri:

Anthony Mulè Stagno,
Mary Farrugia, Nazju Abela,
Marica Attard Cassar

Proof Reader:

Sonya Micallef

Typing u Distribuzzjoni:

Marica Attard Cassar

IL-KUNSILL

President:

Anthony Mulè Stagno

Viċi President:

Peter Paul Bonnici

Segretarju:

Anthony Deguara

Ass. Segretarja:

Doris Aquilina

Teżorier:

Godwin C. Micallef

Ass. Teżorier:

Saviour Attard

Segretarju Internazzjonali:

Dr. Anthony De Giovanni

U.R.P.:

Nazju Abela

Membri:

Mary Farrugia
Alfred Mallia
Joseph Micallef
Frank Mumford
Pauline Zammit
Lino Debono (Co-Opted)

HINIJIET TAL-UFFIĊĊJU GĦALL-PUBBLIKU

Ċemplu għall-appuntament
mit-Tnejn sal-Ġimgħa
09:00 - 12:00



KUNSILL
NAZZJONALI
TAL-ANZJANI

INDIRIZZ POSTALI

‘L-Anzjani Llum’

Kunsill Nazzjonali tal-Anzjani

Triq Dom Mawru Inguanez,

Birkirkara - BKR 4811

Tel: 21 243860, 27 350271

E-mail: kna@onvol.net

www.kna.org.mt

Issettjat u Stampat: Bonnici's Press
36, Triq San Pawl, Valletta

EDITORJAL



Hbieb Anzjani, Insellmilkom

Jikteb Vincent Piccinino - Editor

Kien il-hassieb kbir Albert Einstein li qal: “Naf b’żewġ affarijiet li naħseb li huma infiniti; l-univers u l-istupidità tal-bniedem; u, dwar tal-ewwel, għandi d-dubji tiegħi!” Ma ninsewx li Einstein kien Lhudi Germaniż li, fl-1933, ħarab mill-Ġermanja ta’ Hitler u mill-qilla tan-Nazi u mar l-Istati Uniti tal-Amerka. Hemmhekk, huwa kellu sehem kbir fil-*Manhattan Project* li wassal għall-holqien tal-bomba atomika. Hadd daqs Einstein ma kien jaf il-forza, il-qawwa, l-enerġija u l-potenzjal ta’ din il-bomba. Huwa ma kienx favur li din l-arma qerrieda tintuża fil-

gwerra. Kien tal-fehma li l-fatt li l-Amerka kellha l-bomba atomika, kellu jservi ta’ deterrent qawwi biżżejjed biex il-gwerra tieqaf. Imma, kif kulhadd jaf, fl-1945, l-istupidità tal-bniedem insistiet mod iehor. Dwar l-univers, jien naħseb li, bħali, Einstein ukoll kien jemmen li dan huwa infinit u naħseb ukoll li huwa żied dak il-kumment aħħari tiegħu iktar b’sens ta’ ċiniċizmu biex jenfasizza l-istupidità li jaf jasal għaliha l-bniedem xi minn daqqiet milli għax verament kellu xi dubji dwar l-infinità tal-univers.

Ftit ilu, giet għall-attenzjoni tiegħi mistoqsija interessantissima oħra. Ix-xejn jista’ jeżisti? Din hija waħda minn dawk il-mistoqsijiet li t-tweġibiet għaliha huma jew iva jew inkella le. Imma, sew jekk iva u sew jekk le, iż-żewġ tweġibiet it-tnejn iwassluni għall-konklużjoni li l-ispazju huwa infinit. Għax, jekk ix-xejn mhux konċepibbli li jeżisti, dan, minnu nnifsu, iwassallni biex nemmen li l-ispazju huwa infinit. Mill-banda l-oħra, jekk ix-xejn jista’ jeżisti, allura, ix-xejn huwa xi haġa u, għaldaqstant, dan ukoll jikkonferma l-t-twemmin tiegħi li l-univers huwa infinit.

Imma, x’jien ngħid? Oħti l-kbira żgur li se terġa’ takkużani li qed nitkellem tqil. Ċikku l-poplu ma jinteressahx mill-metafizika! Dak mill-affarijiet mundani tal-ħajja ta’ kuljum jinteressah; mill-*hear and now*; għix għal-lum għax għada hadd ma rah; *savour the moment; carpe diem*; u mela jekk l-univers hux infinit jew le. U dan iġibni għal hassieb iehor, Abraham Maslow, u t-teorija tiegħu tal-ġerarkija tal-bżonnijiet tal-bniedem. Għax tgħid, minnhom infushom, dawn ukoll huma infiniti għax huma relattivi. Il-bniedem ma jikkuntenta ruhu qatt u b’xejn; dejjem irid iżjed; skont iċ-ċirkustanzi. Għall-ewwel, l-aktar li jinteressah huwa l-bukkun biex jitrejjaq; il-hobża ta’ kuljum. Meta jakkwista dik, ikun irid saqaf fuq rasu u xi haġa biex jitgħatta halli jtaffi l-qilla tal-elementi tan-natura. Meta jserrah rasu minn dawk, jibda jfittex xogħol fiss u garantit. U, meta jakkwista dak ukoll, allura jkun irid is-serħan tal-moħħ ta’ familja flimkien ma’ eredi, biex jassiguralu l-perpetwazzjoni tiegħu innifsu għall-ġejjieni. Wara dawn, jibda jfittex l-elizier tal-ħajja eterna u l-immortalità. U, jekk jara li dawn mhumieks possibbli, allura jibda jittama f’ħajja oħra wara din f’post isbaħ minn dan fejn m’hemmx u la mard, la gwerer u lanqas diżastri naturali; genna mingħajr tbatija, mingħajr moħqrija, mingħajr inkwiet u mingħajr ingustizzji; Nirvana, Shangrila.

Kien hassieb iehor, Luca, li ġabni f’sensija. Hassieb iehor li, forsi, mhux kbir daqs Einstein jew daqs Maslow imma mhux ta’ min jarmih lanqas. Luca huwa t-tifel tat-tifel tiegħi. Meta kien għadu żgħir u kien jinzerta jkun qiegħed għandi u jien kont inkun qed nara xi dokumentarju fuq id-*Discovery* jew fuq in-*National Geographic*, Luca kien iħobb joqgħod hdejjja u joqgħod jara miegħi u, fl-istess waqt, joqgħod jiffittani b’hemel mistoqsijiet li, hafna minnhom, tassew ituk x’taħseb. Darba waħda, donnu iktar biex jikkonferma dak li diġà kien wasal għalih milli biex ikun jaf it-tweġiba, qalli: “Nannu, x’jiġifieri infinit?” Għidtlu: “Infinit jiġifieri bla bidu u bla tmiem; kbir immens; ma jispiċċa qatt!” U Luca qalli: “Allura, jekk l-ispazju huwa infinit, il-kamra tiegħi għaliex m’għamluhielx kemm kemm ikbar?” Għidtlu: “Dik mur staqsieha ‘l ommok u ‘l missierek, għax dawk periti, mhux jien. Jien biċċa editur kulma jien, jaħasra!” Is-saħħa u s-sliem lil kulhadd.

KUNSILL NAZZJONALI TAL-ANZJANI

RAPPORT AMMINISTRATTIV TAS-SENA 2019

Bhas-snin ta' qabel il-Kunsill zamm il-laqqhat kull l-ewwel Tnejn tax-xahar, b'dawn l-eċċezzjonijiet: Il-laqqha ta' Marzu ma saritx minhabba li ma kellniex kworum. Il-laqqha ta' Ottubru kellha ssir fit-tieni Tnejn tax-xahar minhabba li l-ġimgħa ta' qabel saret is-Sessjoni Parlamentari mtella' mill-Kunsill. L-attendenza tal-membri għal-laqqhat matul is-sena kienet tajba. (ara Appendiċi A).

Is-Sibt, 23 ta' Frar 2019, fl-Uffiċċju tal-Kunsill Nazzjonali tal-Anzjani, saret l-elezzjoni għal 4 membri, skont subartikolu 3.1.2 para. ċ. tal-Istatut. Kienet miftuħa għal 21 Għaqda/Assoċjazzjoni li huma affiljati mal-Kunsill, u minn dawn il-21 għaqda rċievejna 11- il formola mimlija biex jattendu għaliha. Kull għaqda kienet mitluba tibgħat 3 delegati biex jivvutaw. Attendew 24 delegat, u ġew nominati 5 kandidati u kisbu dan ir-riżultat:

ATTARD SAVOIR (Ass. Membri U3E)	14-il Vot
BONNICI PETER PAUL (Għaqda tal-Pensjonanti – U.H.M.)	15-il Voti
DEBONO LINO (Għaqda tal-Pensjonanti G.W.U.)	10 Voti
MICALLEF GODWIN C. (Assoċjazzjoni Nazzjonali tal-Pensjonanti – NAP)	13-il Vot
MULÉ STAGNO ANTHONY (Għaqda Pensjonanti – Telemalta/Maltcom/GO)	14-il Vot

4 Kanditat li ġew eletti huma: Attard Saviour, Peter Paul Bonnici, Micallef Godwin C., u Mulè Stagno Anthony. Debono Lino ġie ddikjarat bħala *r-runner up*.

Fis-16 ta' Marzu 2019, waqt l-Assemblea Ġenerali Annwali, li saret fl-Istitut Kattoliku, Il-Furjana, saret elezzjoni oħra għal żewġ (2) Membri oħra minn daww preżenti għal fuq il Kunsill skont subartikolu 3.1.3 tal-Istatut. Ġew nominati 3 persuni, Nazju Abela, Lino Debono u Mary Farrugia, ġie Elett Nazju Abela filwaqt li Lino Debono u Mary Farrugia ġabu voti indaqs. Għalhekk kella ssir it-tieni Elezzjoni biex jiġi elett wiehed minnhom. Ġiet eletta Mary Farrugia u Lino Debono bħala *r-runner up*.

It-Tnejn, 4 t'April 2019, saret l-ewwel Laqqha tal-Kunsill bil-Membri l-ġodda, waqt il-Laqqha saret il-hatra tal-Uffiċjali fuq il-Kunsill għall-2019-2021. B'voti unanimi l-Kunsill ġie ffurmat hekk:

PRESIDENT	Anthony Mulé Stagno
VICI-PRESIDENT	Peter Paul Bonnici
SEGRETARJU	Anthony Deguara
ASST. SEGRETARJA	Doris Aquilina
TEŻORIER	Gowin C. Micallef
ASSITENT TEŻORIER	Saviour Attard
SEGRETARJU INTERNAZZJONALI	Anthony De Giovanni
UFFIĊJAL RELAZZJONIJET PUBBLIĊI	Nazju Abela
MEMBRI :	Mary Farrugia, Alfred Mallia, Mary Anne Mizzi, John Bonnici, u Carmelo Sammut

EDITUR "L-ANZJANI LLUM"	Vincent Piccinino, għalkemm mhux membru xorta aċċetta li jibqa bħala Editur
-------------------------	---

BORD EDITORJALI	Anthony Mulé Stagno, Nazju Abela, Mary Farrugia u Marica Attard Cassar
-----------------	--

Il-President bagħat ittra ta' ringrazzjament lil daww il-membri li ma baqgħux fil-Kunsill u 'l daww li m'għadhomx fil-kariga li kellhom. Ġie propost li nibagħtu ittra ta' stedina lil Lino Debono li ġie bħala *runner-up* fiż-żewġ elezzjonijiet biex jekk irridx jaċċetta li jissieheb mal-Kunsill bħala membri *Co-Opted*, mingħajr id-dritt ta' vot fid-deċiżjonijiet tal-Kunsill. Lino Debono, aċċetta l-proposta.

Din is-sena kellna diversi riżenji minn Membri tal-Kunsill. F'Mejju kellna r-riżenja tas-Sinjura Mary Anne Mizzi minhabba raġunijiet ta' saħħa, u li posta fuq il-Kunsill hađu s-Sur Frank Mumford maħtur mill-istess Għaqda tal-Ħbieb tal-Morda u tal-Anzjani f'Għawdex skont l-Istatut. F'Mejju kellna wkoll ir-riżenja, tas-Sur John Bonnici, li ġie elett bħala Kunsillier fl-Elezzjoni li għaddiet, u li skont l-Istatut Par. 1.3 ma jistax ikompli bħala membru fil-Kunsill, u floku ġie s-Sur John Barbara, nomminat mill-Gvern.

Nixtieq minn hawn niżzi hajr lil dawn il-persuni tas-sehem tagħhom fuq il-Kunsill.

Tul dan il-perijodu saru diversi hidmiet, kuntatti u laqgħat ma' diversi entitajiet mill-Membri tal-Kunsill sabiex naraw kif dejjem intejbu il-kundizzjonijiet tal-ghajxien tal-Anzjani Maltin u Ghawdxin. Forsi ta' min ifakkar li x-xogħol tal-Kunsill isir b'sagrifiċċju u responsabbiltà kbira u fuq bażi volontarja.

Fost dawn il-hidmiet kellna diversi kuntatti u laqgħat, mal-E.T. Dott. George Vella, President ta' Malta, mal-Onorevoli Joseph Muscat, Prim Ministru ta' Malta, mal-Onorevoli Dott Michael Falzon, Ministru għall-Familja, Drittijiet tat-Tfal u Solidarjeta' Soċjali, mal-Onorevoli Anthony Agius Decelis, Segretarju Parlamentari għad-Drittijiet ta' Persuni b'Diżabilità u Anzjanità Attiva, ma' Dott. Maria Deguara Kelliema tal-Oppożizzjoni dwar Anzjanità Attiva, Persuni b'Diżabilità u l-Għied kontra d-Dipendenzi u l-Vizzji, ma' Dott. Renzo De Gabriele, CEO ta' Dipartiment Anzjanità Attiva u Kura fil-Komunità, mall-Kummissarju għall-Anzjani Dott. Mary Vella, fejn żewġ membri mill-Kunsill huma appuntati bhala membri fil-Kunsill tal-Kummissarju għall-Anzjani, u fejn minn żmien għal żmien isiru l-laqgħat, u mas-Sur Oliver Scicluna, Kummissarju għad-Drittijiet ta' Persuni b'Diżabilità, fejn żewġ membri mill-Kunsill ġew nominati, biex kull tliet xhur ikollom laqgħat mall-Kummissjoni. Minn din is-sena ġejna msejha biex nibagħtu rappreżentant fil-Kunsill Diaspora fuq Emigranti Maltin.

Kellna diversi attivitajiet ukoll barra minn Malta, speċjalment fi Brussell, Saviour Attard attenda bosta laqgħat differenti u *Council Meetings* fejn ir-rapporti qedin fl-Uffiċċju. Il-Kunsill huwa affiljat mal-ghaqda tal-AGE Platform Europe, din is-sena Saviour Attard temm il-hatra tiegħu bhala Kunsillier fuq l-AGE wara tliet snin u aċċena li jċedi n-nomina tiegħu lil haddiehor. Il-Kunsill hass li għandu jinnomina persuna oħra minnfloku. John P. Bonnici nnomina lil Dr. Anthony De Giovanni u l-membri aċċettaw unanimament, minhabba li huwa wkoll is-Segretarju Internazzjonali fuq il-KNA. Gie deċis li naghmlu laqgħa mall-Għaqda Nazzjonali tal-Pensjonanti, u l-Fondazzjoni Nanniet Malta, li huma wkoll membri tal-AGE biex jikonfermaw minn ser ikun Kunsillier u Sostitut. Bi ftehim qablu u aċċetaw li Dr. Anthony De Giovanni jkun il-Kunsillier fuq l-AGE għat-tliet snin li ġejjin, filwaqt li s-Sur Moses Azzopardi minn naħa tal-NAP, jkun is-Sostitut.

Fost laqgħat oħra li attendejna u hidmiet li hadna sehem attiv fihom huma:

Attivitajiet mill-Gvern, mill-Partit Laburista, u l-Partit Nazzjonalista. Attendejna ukoll laqgħat Ġenerali Annwali ta' Għaqdiet Affiljati mal-Kunsill, *NCPE's Annual Conference 2019*, kif ukoll l-Assemblea Ġenerali Annwali tal-AGE Europe fi Brussell. Fl-Assemblea Ġenerali Annwali tal-Kunsill tqassam l-Istatut li kien ġie Rivedut. Saru hidmiet ma' *CEO of the new Road Agency*, fejn enfasizzajna li qegħdin niġu miċhuda mill-Liġi tal-Bankini, kif ukoll mas-Segreatrju Parlamentari l-Onor. Aguis Decelis, fejn tkellimna miegħu li l-Kunsill kien qiegħed jirċievi diversi lmenti fuq id-dislivell perikoluż tal-bankini. Attendejna għas-Social Affairs Committee – Preżentazzjoni "Abbuż fuq l-Anzjani" fil-binja tal-Parlament, laqgħa fuq id-Dimenzja fil-Parlament, għas-Silver Economy Forum, laqgħa tal-Block Chain, għat-tnedija Uffiċjali tal-iskema tal-Passaport tal-Kbar ta' Heritage Malta. Irrispondejna diversi *questionnaires* li jiġu mibgħuta minn studenti, il-President wera l-interess tiegħu li jassisti studenta li qegħda tagħmel *Research in Studies concerning the Elderly*. F'Mejju, ġew ippreżentati lill-Kunsill, tliet settijiet ta' Kotba mnedija mis-Segretarju Parlamentari għal-Persuni b'Diżabilità u Anzjanità Attiva l-Onor. Anthony Agius Decelis – Edizzjoni Tipa Kbira għall-Anzjani li ma jkunux jistgħu jaqraw tipa zghira, miktubin minn Frans Sammut. Attendejna għaċ-Ĉerimonja ta' Tifkira – is-Sette Giugno. Il-President għamel diversi taħditit fuq Anzjanità Attiva. Membri mill-Kunsill attendew għal-Laqqha - Id-Droga ... u s-Saħħa Mentali? Ir-Realtà, is-Saħħa u l-Prevenzjoni, imtellà mill-OASI Foundation u Naxxar Local Council. Għall-quddies li l-Caritas Malta torganizza ta' kull sena għall-Jum l-Anzjan. Rappreżentanza mill-membri tal-KNA attendew għaċ-Ĉerimonja tal-ġhoti ta' Premju Anzjanità Attiva, għall-Quddies Pontifikali ta' Jum l-Indipendenza. Hidma ftit fit-tul minn fost uħud mill-membri tal-KNA, ġie konklud is-Civil Code Regulations (Register of Beneficial Association) mall-Identity Malta u ġejna ukoll aċċettati bhala s-Second Registry of the Commissioner for Voluntry Organisation. Anthony Mulè Stagno attenda għal Natiflife Project - Info Day – Assistve Technology for the Independent Living, fejn għamel preżentazzjoni fuq it-teknoloġija kif tolqot l-anzjani. Għal consultation sessions fuq Church Safeguarding Policy and Procedures for children and vulnerable adults. Għall-Half Day Seminar on the gender pay gap, inactivity and the gender pension gap. Għall-Konferenza 'Hajja Attiva għall-Anzjani Tagħna'. Fil-Laqqha ta' Diċembru tal-Kunsill ġie issuġġeriet li fix-xahar t'April issir laqgħa tal-Kunsill f'Ghawdex.

Fost hafna hidmiet oħra inhatru diversi sottokunitati biex jaħdmu fuq diversi hidmiet u attivitajiet:

- Sottokunitat fuq Programm ta' Hidma għas-Snin 2020/2021

Wara diversi laqgħat mis-sottokunitat, f'Ottubru saret Laqgħa mall-Għaqdiet Affiljati, ġewwa l-Uffiċċju tal-KNA fejn minn qabel ġew mistiedna biex jibgħatu proposti b'ideat godda kif ukoll suġġerimenti biex jiġu diskussi waqt il-laqgħa. Issa li ġie finalizzat, illum ser jitqassam wara li jiġi approvat.

- Sottokumitat - Parlament - Solidarjetà bejn il-Generazzjonijiet

Saru diversi laqgħat u hidmiet biex din is-Sessjoni Parlamentari titella, laqgħat mal-Onor. Anthony Agius Decelis, Segretarju Parlamentari għall-Persuni b'Diżabilità u Anzjanità Attiva, mas-Sur Pierre Mallia, Direttur tal-Parlament Malti ġewwa il-Parlament ta' Malta, laqgħat bejn il-KNA u l-Kunsill Nazzjonali taż-Żgħażaġħ, laqgħat mal-Professur Marvin Formosa, mal-Professur Andrew Azzopardi u mas-Sur Anthony Gatt – Caritas Malta, mal-Għaqdiet Affiljati fejn dawn kollha ġew mistiedna biex jattendu kif ukoll jikkellmu waqt din is-Sessjoni Parlamentari. Mistiedna biex jikkellmu kien hemm ukoll, l-Onor. Anthony Agius Decelis, Segretarju Parlamentari għal Persuni b'Diżabilità u Anzjanità Attiva, l-Onor. Dr. Maria Deguara, Kelliema tal-Oppożizzjoni dwar Anzjanità Attiva, il-Persuni b'Diżabilità u l-Għieda kontra d-Dipendenzi u l-Vizzji, l-Onor. Ryan Callus, Kelliem tal-Oppożizzjoni dwar iż-Żgħażaġħ, l-Ispert u l-Għieda kontra l-Obezità, u l-Onor. i Dr. Clifton Grima, Segretarju Parlamentari għaž-Żgħażaġħ, Sport u Għaqdiet tal-Volontarjat. Kellna wkoll intervisti fuq Radio Malta, Radju Net FM, fuq One TV, u fuq Television Malta. Kienet Sessjoni Parlamentari tajba ħafna fejn ittellat b'suċċess.

- Sottokumitat biex għas-sena diehla jintbagħtu proposti u suġġerimenti lill-Gvern għall-Baġit 2021

Inħareġ il-punt li meta nibagħtu l-proposti tal-Baġit tajjeb li dawn jiġu diskussi mal-Għaqdiet Affiljati u biex wara jiġu mibgħuta mill-KNA f'isem kullhadd.

- Laqgħat tal-Bord Editorjali - 'L-Anzjani Llum'

Waqt il-laqgħat bejn il-Bord Editorjali ġew issuggeriti punti biex intejbu il-*Magazine* tagħna 'L-Anzjani Llum', biex ikun aktar attraenti billi tinbidel il-faccata tiegħu u ssir kompetizzjoni għad-disinn tal-faccata bejn il-membri u abbonati Anzjani. Dan il-*Magazine* li bqajna nippublikawh kull 3 xhur bil-hidma fejjieda tal-Editur flimkien mal-Bord Editorjali u s-Segretarja Amministrattiva. Nixtieq ukoll niehu din l-okkażjoni biex niringrazzja lil daww kollha li taw xi donazzjoni u lil kontributuri li jiktbu fuq il-*Magazine* fejn niringrazzjahom ukoll tal-kontribut li jagħtu bil-kitbiet tagħhom. Tul din is-sena anki s-sit elettroniku baqa' jiġi aġġornat regolarment. Din is-sena kellna nsibu *Proof Reader*, u wara ħafna kuntatti sibna waħda fejn offriet li tagħmel il-*Proof Reading* għal-prezz ta' €50 kull ħarġa. Din ġiet aċċettata mill-Membri u għandna nibagħtula *email* biex navzawha li l-offerta li għamlitilna ġiet aċċettata.

Ma nistax nagħlaq mingħajr ma niżzi ħajr lill-membri kollha tal-Kunsill tax-xogħol siewi tagħhom u l-għajjnuna li dejjem sibt minnhom fil-qadi ta' dmirijiet i bħala Segretarju. U fl-aħħar, imma żgur mhux l-inqas, ħajr lis-Segretarja Amministrattiva, is-Sinjura Marica Attard Cassar, għax-xogħol u l-appoġġ li dejjem tagħti lill-Kunsill u l-għajjnuna li jien personalment dejjem sibt minnha.

Grazzi

Anthony Deguara
Segretarju

APPREZZAMENT Anton Cremona

B'dispijaċir smajna bit-telfa tal-ħabib tagħna, Anton Cremona, nhar l-Erbgħa, 29 ta' Jannar 2020. Anton sar membru tal-Kunsill Nazzjonali tal-Anzjani wara li, fl-Assemblea Generali Annwali tal-Kunsill li saret f'Marzu tal-2009, huwa kien innominat mill-Għaqda Veterani Laburisti. Dam membru tal-Kunsill għal tmien snin u, sa Diċembru tal-2017, hadem u ta kontribut siewi b'risq l-anzjani kollha Maltin u Għawdxin. Għal erba' snin sħaħ, bejn is-sena 2009 u s-sena 2013, Anton okkupa l-kariga ta' Editur ta' dan il-*Magazine*, L-Anzjani Llum, u, bejn l-2013 u l-2017, serva lill-Kunsill Nazzjonali tal-Anzjani fil-kariga ta' President. Anton kien ukoll nominat mill-Kunsill bħala esport tat-*Task Force* tal-AGE Platform Europe għal dak li hu *employment of older workers* u *active citizenship and participation* u ta sehemu kemm permezz ta' korrispondenza kif ukoll billi attenda għadd ta' laqgħat dwar dawn is-suġġetti fi Brussell.

Anton kien bniedem ħabrieqi, bieżel, enerġetiku u dejjem lest biex jagħti l-għajjnuna siewja tiegħu lil kull min kien jitlobhielu. Barra minn dan, huwa kien ukoll attiv mal-Veterani Laburisti fejn anki okkupa l-kariga ta' Viċi President għal għadd ta' snin.

Il-Kunsill Nazzjonali tal-Anzjani, filwaqt li jisgħobbih ħafna għal din it-telfa, fl-istess hin iħossu ferm obligat lejn Anton Cremona għas-snin twal ta' servizz li huwa ta lil dan il-Kunsill. F'isem il-President u l-Membri kollha tal-Kunsill Nazzjonali tal-Anzjani, nagħtu l-kondoljanzi tagħna lill-familjari tiegħu kollha, b'mod speċjali lil uliedu, u nwegħduhom li aħna nibqgħu niftakru f'ħabibna, Anton, fit-talb tagħna. Agħtih O Mulej il-mistrieħ ta' dejjem.





Siltiet mid-diskorsi li ghamlu diversi kelliema tal-KNA waqt is-seduta parlamentari, Solidarjetà bejn il-Ġenerazzjonijiet, li saret it-Tnejn, 7 t'Ottubru 2019

Peter Paul Bonnici, membru tal-UHM u Viċi President tal-Kunsill Nazzjonali tal-Anzjani, beda billi qal li l-Kunsill Nazzjonali tal-Anzjani (KNA) temmen li l-għażla jekk pensjonant għandux imur lura fid-dinja tax-xogħol għandha tkun l-għażla hielsa tal-individju. Dan jista' jsehh għax l-ekonomija qed tikber. Barra minn hekk, pensjonanti li jibqgħu fid-dinja tax-xogħol jikkontribwixxu għal ekonomija iżjed vibranti u b'saħħitha.

Naturalment, pensjonant li jagħmel din l-għażla għandu jkollu kundizzjonijiet ta' xogħol diċenti, fosthom hlas xieraq għax-xogħol li jwettaq, biex jiġi evitat kull tip ta' prekarjat. Biex dan l-abbuż ikompli jitrazżan, il-KNA temmen li pensjonant li jibqa' jaħdem għandu jirreġistra ma' Jobsplus fuq parti tar-Registru tax-Xogħol dedikata għall-pensjonanti. B'hekk, l-awtoritajiet ikunu jistgħu jikkontrollaw aħjar biex jizguraw it-trażżin tal-prekarjat. Peter Paul Bonnici qal ukoll li t-taxxa fuq id-dhul għandha tithallas biss fuq dak li pensjonant jaqla' mill-attività tax-xogħol filwaqt li l-pensjoni għandha tkun eżentata mit-taxxa fuq id-dhul.

Bla dubju, hajja attiva hija ta' ġid għall-anzjani tagħna għax tnaqqas l-incidenza ta' kundizzjonijiet assoċjati mal-anzjanità bħas-solitudni u d-dimenzja. L-esperjenza tal-anzjani tgħin ukoll liż-żgħażaġh fil-kisba ta' hiliet biex jagħmlu xogħolhom aħjar. F'dan il-kuntest, temm jgħid Peter Paul Bonnici, il-ġurnata tal-anzjani tkun aktar mimlija, ix-xogħol isir parti mill-attività soċjali ta' dak li jkun u dan jgħin biex tiġi stimolata s-saħħa mentali 'il bogħod minn mard assoċjat ma' hajja sedentaria.

Tkellem warajh **Lino Bartolo**, is-Segretarju tal-Università tat-Tielet Età (U3E). Huwa semma t-trauma li jista' jgħaddi minnha pensjonant li, meta jirtira wara għadd ta' snin jaħdem, isib ruħu b'ħafna hin li ma jafx x'ser jaqbad jagħmel bih. Dan jista' jwassal għal dipressjoni. Għaldaqstant, huwa tajjeb li dawk li jaslu biex jirtiraw isiru konxji tal-opportunitajiet li jeżistu

biex persuna tista' tkompli tgħix hajja attiva u produttiva.

Huwa rimarka li, illum, donnu li l-anzjani qed jitwarrbu mill-hajja politika u mill-hidma parlamentari; qishom m'għandhomx iktar x'joffru. Huwa kompla jgħid li l-anzjani għandu jkollhom iktar opportunitajiet biex jipparteċipaw fil-hajja soċjali għax huma minjiera ta' esperjenza li jkun dnuh li tintilef.

Lino Bartolo fahhar id-Day-Care Centres tal-Kunsilli Lokali imma qal li hemm problema tat-trasport lejn xi wħud minnhom.

L-imħabba u l-apprezzament lejn l-anzjani għandha tibda miċ-ċokon u ssuġġerixxa li għandna nnisslu l-imħabba lejn l-anzjani tagħna sa mill-iskejjel stess. Semma wkoll is-solitudni u qal li l-aqwa rigal li nistgħu nagħtu lill-anzjani li jgħixu waħedhom huwa li nagħmlulhom kumpanija; imqar għal ftit tal-hin.

Lino Bartolo spicċa billi qal li ma rridux ninsew li l-aktar anzjani li għandhom bżonn l-għajjnuna tagħna huma dawk l-iktir fragili u vulnerabbli.

Nazju Abela, Viċi President tal-Assoċjazzjoni Pensjonanti Anzjani Nazzjonalisti (APAN) u Membru tal-KNA, ta l-fehma tiegħu dwar x'jikkostitwixxi għajxien xieraq. Is-Sur Abela tkellem ukoll dwar l-importanza ta' opportunitajiet ta' xogħol, volontarjat u anki tagħlim għal kull età flimkien ma' aktar inkoraġġiment biex tizdied il-parteeċipazzjoni f'attivitajiet ċiviċi, kulturali, soċjali u rikreattivi, inkluzi eżerċizzji fiżiċi permezz ta' mixi u anki tar-rota. Huwa elenka wkoll xi wħud mill-affarijiet li, flimkien ma' pensjoni adegwata, huma importanti għal għajxien xieraq, bħalma huma dieta bilanċjata, prevenzjoni ta' korrimenti, attività fiżika u mentali u kuntatti soċjali. Nazju Abela fakkar li l-anzjani mhumie x grupp omoġenju imma grupp ta' individwi kollha bl-aspirazzjonijiet u l-htigijiet tagħhom. Huwa temm id-diskors tiegħu billi qal li sar ħafna b'risq l-anzjani matul is-snin u

ringrazzja s-Segretarji Parlamentari responsabbli għall-anzjani li qatt kellna tax-xogħol kollu li dejjem għamlu biex itejbu l-kwalità tal-ħajja tal-anzjani. Fl-istess ħin, filwaqt li rrikonoxxa li ma jistax isir kollox f'salt, awgura li l-affarijiet ikomplu jittjiebu biex l-anzjani tagħna jkollhom għajxien tassew xieraq.

Fuq għajxien xieraq tkellem ukoll **Louis Cilia**, President tal-Għaqda Nazzjonali tal-Pensjonanti, li qal li, kemm f'Malta kif ukoll barra, il-persentaġġ tal-popolazzjoni li huma anzjani qegħda dejjem tiżdied u dan jgħid li sfidi u problemi godda fosthom is-sostenibilità tal-pensjonijiet. Riċentament, f'Malta, din il-problema kienet mitigata bl-influss ta' haddiema barranin minhabba ekonomija li sejra tajjeb. Imma x'jiġri, staqsa l-kelliem, jekk is-sitwazzjoni tinbidel? Dħul xieraq huwa indispensabbli għax mingħajru wieħed ma jistax jgħix suret in-nies. L-anzjani, speċjalment in-nisa, (għax jgħixu iktar) huma fost l-aktar vulnerabbli. Mhux kollox ward u zgħar. Illum, barra li, ħafna drabi, qed jitgħabbew bit-trobbija tan-neputijiet, l-anzjani jhabbtu wiċċhom ukoll ma' problemi relatati ma' ħajja itwal, bħalma huma l-infermità, kemm fiżika kif ukoll mentali, id-dimenzja, l-iżolament u anki, f'xi każijiet, l-esklużjoni. Is-Sur Cilia temm id-diskors tiegħu billi enfasizza l-ħtieġa li d-diversi ġenerazzjonijiet jgħinu lil xulxin biex hadd ma jhossu diskriminat jew mormi u qal li dan jista' jsir bil-ħolqien ta' għadd ta' pontijiet bejn il-ġenerazzjonijiet.

Lino Debono, President, General Workers Union (GWU) u membru tal-KNA, tkellem speċifikament dwar is-solitudni. Huwa qal li, għalkemm normalment nassoċjawha max-xjuħija, is-solitudni ma nsibuhix biss f'din il-fażi tal-ħajja. Is-solitudni nsibuha fit-tfal iltiema li jhossu l-bżonn tal-ġenituri tagħhom; insibuha fit-tfal ta' familji mkissrin; fit-tfal abbużati li jibzgu jtkellmu; fit-tfal li jkun mhedda jew vittmi ta' bullying kif ukoll fi tfal bil-kundizzjoni tal-awtiżmu li jinqatgu f'dinja għalihom waħedhom. Il-kelliem kompli jgħid li s-solitudni nsibuha wkoll fiż-zgħażaġh li ma jsibux min jifhimhom u f'dawk li jesperimentaw b'sustanzi perikolużi bl-illużjoni ta' ħajja aħjar. Dan kollu juri li s-solitudni ma nsibuhix biss fost l-anzjani imma hija aktar mifruxa u, jekk ma naddottawx pożizzjoni aktar wiesgħa, nissugraw li s-solitudni tkompli tingarr mit-tfulija għaż-żoghħija sal-aħħar fażi ta' ħajjitna. Għaldaqstant, temm jgħid is-Sur Debono, ikun tajjeb li nibdew nindirizzaw din il-problema aktar kmieni għax, jekk ma nagħmlux hekk, ma jirnexxilniex innaqqsu din il-pjaga soċjali.

Raymond Zammit, Segretarju, tal-Malta Association of Retired Police Officers (MAROP) ukoll tkellem dwar is-solitudni. Huwa

qal li s'ħarriġ li sar mill-BBC Radio bis-sehem ta' universitajiet Ingliżi juri li, filwaqt li 20% ta' dawk bejn is-sittax u l-erbgha u għoxrin sena qalu li jhossuhom waħedhom, din il-figura titla' għal 29% fost persuni ta' bejn-il hamsa u sittin u erba' u sebghin sena u tinzel ftit għal 27% fost dawk li huma 'l fuq minn hamsa u sebghin sena. Is-Sur Zammit, imbagħad, għadda biex elenka l-hames karatteristiċi ewlenin li jikkostitwixxu s-solitudni li huma: dik li tħossok li ma titkellem ma' hadd; il-fatt li tħossok maqtugħ mid-dinja tal-lum; l-esklużjoni soċjali; id-dwejjaq u, fl-aħħar nett, il-konfużjoni li taqdek meta tirrealizza li m'intix tifhem dak li qed jiġri u jingħad madwarek.

Kien imiss, issa, li jagħmel l-intervent tiegħu il-kelliem ewlieni, **Anthony Mulè Stagno**, il-President attwali tal-KNA. Is-Sur Mulè Stagno tkellem dwar it-teknoloġija fil-ħajja tal-lum u ta' għada. Huwa beda billi aċċenna għall-pass imghaġġel li biha qed tinbidel it-teknoloġija fid-dinja moderna u kkonkluda li dan ta' bilfors li jissarraf f'iżolament u emarginazzjoni fost kulhadd imma, speċjalment, fost l-anzjani li jhossu li ma jistgħux ilaħħqu mal-pass imghaġġel u jaġġornaw ruħhom ma' dan it-tibdil kollu li qed isir f'daqqa. Il-kelliem semma' l-Internet u l-Facebook u l-perikli assoċjati magħhom u anki aċċenna għall-invażjoni tal-privatezza tal-individwu li qed iġġib magħha l-era diġitali. Imma, fl-istess ħin, il-kelliem irrikonoxxa wkoll li t-teknoloġija moderna qieghda tghinna ngħixu ħajja aħjar, aktar komda u aktar fit-tul. Bizzejjed wieħed isemmi l-avvanzi enormi li saru fil-qasam tas-saħħa, qal is-Sur Mulè Stagno. Għaldaqstant, minn dan kollu, wieħed jista' jikkonkludi li, bħal kważi f'kull haġa oħra fil-ħajja, l-avvanz fit-teknoloġija iġib miegħu kemm vantaġġi kif ukoll żvantaġġi għax, fid-dinja, kollox għandu prezz. Imma, forsi, il-keffa tal-miżien iktar ixxaqleb lejn dak li hu sabiħ milli lejn dak li hu ikrah, temm jgħid is-Sur Anthony Mulè Stagno.

Dwar it-teknoloġija fil-ħajja tal-lum u ta' għada tkellem ukoll **Dr Anthony De Giovanni**, President tal-Veterani Laburisti u Segretarju Internazzjonali tal-KNA. Huwa qal li qed ngħixu fi żmien eċitanti li, min-naħa waħda, jwassal għal titjib fil-ħajja waqt li, min-naħa l-oħra, jaf iħalli l-midruba u l-feriti soċjali. Meta nitkellmu dwar it-teknoloġija, qal il-kelliem, l-aktar li tiġina f'moħħna hija dik diġitali u tal-informatika. Imma t-teknoloġija tmiss ma' kull aspett tal-ħajja tagħna. Semma' r-robotika u interventi mediċi inqas invażivi u aktar effiċjenti li, flimkien ma' invenzjonijiet ta' mediċini u materjali godda jgħinu mhux ftit fit-titjib fis-servizzi u l-kura tas-saħħa u jagħmlu possibbli operazzjonijiet meraviljużi. Dwar it-teknoloġija diġitali, Dr De Giovanni semma l-ħtieġa ta' ppjanar serju kif ukoll ta' investiment u riċerka permezz ta' politika ċara li tħares 'il quddiem. Riċerka f'waqtha hija

mehtieġa biex it-teknoloġija ma tiqdiemx. Studju fil-pajjiżi tal-punent juri li persuni li huma 'l fuq minn hamsa u sittin sena jużaw l-internet anqas minn persuni ta' età iżgħar imma juri wkoll li, aktar ma' jgħaddi ż-żmien, aktar anzjani qed jużaw l-internet u li daww l-anzjani li għandhom l-internet id-dar jużawh aktar minn persuni iżgħar. Imma l-istudju juri wkoll li l-biċċa l-kbira tal-websites mhumiex iddisinjati tajjeb biżżejjed biex jgħinu l-anzjani jużawhom. Fl-aħħar nett, il-kelliem semma' l-potenzjal ta' proġetti pilota u l-moniteragg tal-anzjani halli nibqgħu ippreparati biex nilqgħu għall-isfidi tal-gejjieni.

Fuq l-istess suġġett, tkellem ukoll **Publius Agius**, President, tal-Floriana Senior Citizens (FSC) li osserva li qed ngħixu f'soċjetà dominata minn ambjenti teknoloġiċi u diġitali li jinfluwenzaw hajjitna b'mod mgħaġġel u kontinwu. Is-Sur Agius sostna li hija l-biża' psikoloġika li xxekkel lill-anzjani milli jduqu l-benefiċċji li joffru l-faċilitajiet diġitali moderni; anki fejn jidhlu s-saħħa u l-komunikazzjoni. Il-kontribut tal-generazzjoni żagħżuġha huwa indispensabbli għax iż-żgħażaġh jafu sew x'potenzjal toffri t-teknoloġija moderna u jkun nuqqas serju jekk, min għandu qrafa li jinteressahom jissieħbu fl-ambjent diġitali, iżżommhom lura bl-iskuża li dawn ma jifhmux jew idumu biex jittgħallmu. L-involviment taż-żewġ generazzjonijiet fid-dinja diġitali hija kumplimentari u sservi ta' benefiċċju għat-tnejn. Is-Sur Agius saħaq li anki l-istat għandu rwol x'jilgħab billi jagħmilha possibbli li l-anzjani jkollhom l-istess opportunitajiet halli hadd ma jibqa' lura. Każijiet ta' anzjani li joħorġu mid-dar u jitilfu l-orjentament, iġeġheluna

nirriflettu bis-serjetà f'soluzzjonijiet diġitali li jiffaċilitaw l-intraċċar tal-persuna. Ftiġijiet oħrajn, indispensabbli f'każijiet ta' emergenza, huma l-attrezzaturi li jinkludu aċċess shiħ għall-istorja medika tal-individwu. Jekk tassew irridu li jkollna garanzija ta' hajja attiva sal-aħħar, huwa d-dmir tagħna lkoll li noffru spalla halli l-hajja tas-soċjetà ta' għada mhux biss tkun bl-anqas tbatija possibbli imma tibqa' interessanti u motivata sal-aħħar.

Fid-diskors tal-gheluq, reġa' tkellem **Anthony Mulè Stagno**, il-President tal-KNA. Huwa awgura minn qiegh qalbu li s-setturi kollha tas-soċjetà jkunu magħqudin f'sens ta' solidarjetà u ta' kooperazzjoni għax is-suġġetti li tkellimna fuqhom jolqtu lil kull generazzjoni. Tkellimna dwar l-importanza ta' hajja attiva għax, jekk ma tkunx attiv sa minn meta tkun żgħir, l-anzjanità attiva tkun iktar diffiċli. Tkellimna dwar id-dritt ta' għajxien xieraq għal kulhadd. Tkellimna dwar is-solitudni u dwar il-fatt li anki din mhijiex xi monopolju ta' xi generazzjoni partikolari. U tkellimna wkoll dwar l-avvanz mgħaġġel fit-teknoloġija, speċjalment, dik diġitali u kif dan qed jaffettwa lil kulhadd, mill-kbir saż-żgħir. Is-Sur Mulè Stagno għalaq id-diskors tiegħu billi wera t-tama li din kienet sessjoni interessanti, informattiva u ta' eżempju ta' kif għandhom ikunu s-solidarjetà u l-kollaborazzjoni bejn il-generazzjonijiet. Fl-aħħar nett, is-Sur Mulè Stagno awgura li nibqgħu inżommu haj dan is-sens ta' kollaborazzjoni fil-gejjieni, anzi, inkomplunsaħħuh u rringrazzja lil kull min ta sehm biex din l-attività tkun suċċess.

Appell għal min għandu xi kitba tiegħu li tkun informattiva u/jew ta' interess ġenerali u jixtieqna nippubblikawhieu f'dan il-magazine.

Ix-xewqa tagħna hi li dan il-*magazine* jkun verament tagħkom u li jibqa' jkun ta' interess għalikom l-anzjani hbieb tagħna lkoll. Għaldaqstant, daww li jixtiequ jaqsmu l-kitba tagħhom ma' shabna l-anzjani billi tkun ippubblikata f'dan il-*magazine*, nistednuhom jibagħtuhielna u aħna nwegħduhom li, jekk il-kitba tagħhom tkun waħda informattiva u/jew ta' interess ġenerali għall-qarrejja tagħna, aħna nippubblikawha. Jekk jogħġobkom ippurvaw żommu l-kitba qasira kemm jista' jkun.

Il-Bord Editorjali ta' dan il-*magazine* japprezza anki l-kummenti li intom il-qarrejja jogħġobkom tagħmlulna, sew fuq il-kontenut kif ukoll fuq dak li tixtiequ li taraw ġdid ġo fih.

Min jixtieq jibgħat xi ittra lill-Editor jew xi kitba tiegħu għall-pubblikazzjoni f'dan il-fuljett jista' jagħmel dan billi jiktbilna f'dan l-indirizz – **Kunsill Nazzjonali tal-Anzjani, Triq Dom Mawru Inguanez, Birkirkara, BKR 4811** jew billi jibgħatilna email fuq: **kna@onvol.net**

Il-Bord Editorjali jirriserva d-dritt li jiddeċiedi jekk għandux jeditja u jippubblika jew le kull kitba li tintbagħat.

Nazju Abela f'intervista ma' Peter Paul Ciantar

1. Ghidilna xi haġa fil-qosor dwar it-tfulija tiegħek, fejn hadt l-edukazzjoni, iż-żgħożija, il-familja eċċ, sakemm dhalt fid-dinja tax-xogħol.

Il-karatteristiċi sbieħ ta' tfuliti u ta' żgħożiti f'rahal twelidi, Haż-Żebbuġ, qeghdin fija u ma jhassarhomli hadd. Nixtieq ngħożżhom sal-aħħar nifs. Dawk kienu l-ewwel esperjenzi tiegħi u, magħhom, intgħagħnu wkoll l-esperjenzi ta' familja modesta b'sitt aħwa, b'missieri jaqla' l-għejxien tiegħu minn impjieg sempliċi mal-gvern u ommi ddur id-dar bina lkoll.

F'hoġor il-familja kien hemm imħawla sewwa l-kultura mużikali. Missieri, missieru u anki missier missieru, kollha kienu fil-mużika. Kien missieri li bdieli l-ewwel tagħlim mużikali; wara komplejt għand surmastrijiet oħra u spicċajt it-taħriġ tiegħi fl-armonija u fl-istorja tal-mużika mas-Surmast Carmelo Pace. Dan wassalni għal diploma fil-mużika. F'dawk iż-żminijiet, din kienet ta' għajnuna kbira fil-karriera tiegħi.

Bħala tagħlim fl-iskola, kienet in-normali f'dawk iż-żminijiet. L-ewwel għand is-sorijiet u l-iskola Primarja ta' Haż-Żebbuġ u, wara, is-Sekondarja. Wasalt għall-*O levels* u anki *Advanced level* u bdejt id-dinja tax-xogħol.

2. X'kien l-impjieg tiegħek u x'esperjenzi kellek?

L-ewwel impjieg tiegħi kien fl-editorjal mat-*Times of Malta* u, minn hemm, hadt esperjenza kbira fil-kitba u anki ltqajt mal-mara tiegħi Pauline. Sadanittant, kont *part-time* mar-*Rediffusion* u, wara, sirt *full time*. Minn hemm, ksibt esperjenza kbira fil-qasam tax-xandir u, minkejja l-età tiegħi, għadni nippreżenta programmi fuq Radju Malta Nazzjonali.

Nghid ukoll li kont għalliem fl-Iskola tal-Mużika Johann Strauss. Din l-esperjenza ta' għalliem illum qed insarraffa f'*lectures* li, ta' kull sena, nagħti lill-membri tal-Università tat-Tielet Età; dejjem b'apprezzament tal-mużika serja u operistika.

Esperjenzi oħra fil-ħajja kienu d-diversi kumitati, l-aktar dawk kulturali. Dejjem nitkellem dwar it-tkabbir ta' aktar apprezzament mużikali f'pajjiżna. Hemm mument meta l-ħsieb tiegħi mexa 'l quddiem u mument oħra meta ħsibijiet ma ġew imwettqa qatt. Imma (u din importanti



fil-bniedem) qatt ma naqta' qalbi.

3. Inkun korrett meta ngħid li l-mużika u x-xandir huma l-isbah rikordji fil-ħajja mużikali tiegħek?

Jiena, kulma nagħmel fil-ħajja, nagħmlu għax joghġobni u jagħtini pjaċir. Dawn nagħginhom tant miegħi li jsiru qishom il-passatemp tiegħi. Fil-fatt, jekk tistaqsini x'passatemp għandek, mingħajr tlaqliq ta' xejn, ngħidlek ix-xogħol li nagħmel.

Iva, ix-xandir inħobbu ħafna u ma nafx kif ngħaddi mingħajru. Dik li nwassal il-messaġġi tiegħi tagħtini sodisfazzjoni kbira. Bis-saħħa tax-xandir, iltqajt ma' ħafna nies ġodda u magħhom dejjem naqsam l-esperjenzi tiegħi. Tgħallimt ħafna wkoll mingħand kulhadd.

L-akbar sodisfazzjon tiegħi f'din il-hidma, kemm bħala xandar u kemm bħala *lecturer*, huwa meta niltaqa' ma' nies li jwaqqfuni u jgħiduli: "Kemm sirt inħobb u napprezza l-mużika bis-saħħa tal-programmi (jew *lectures*) tiegħek." Emmnuni, intir bil-ferħ u ninsa li għandi sebgħin.

Nixtieq nibqa' nimbotta 'l quddiem l-imħabba lejn il-mużika serja u operistika u anki sugġetti oħra tal-arti li jiena ngħożż ukoll. Dejjem nistqarr li aktar ma aħna, bħala poplu, nikbru kulturalment, aktar pajjiżna jikber fl-iżvilupp tiegħu.

4. Illum, li int anzjan, kulhadd jaf li għadek attiv ħafna: tikteb, ixxandar, tippreżenta programmi mużikali. X'izjed? X'pariri tagħti lill-anzjani?

X'izjed? Ikkomponejt diversi xogħlijiet mużikali li, xi ftit minnhom, irbaħt kompetizzjonijiet mużikali bihom. Ktibt ukoll diversi marċi tradizzjonali Maltin għall-Banda King's Own tal-Belt u baned

ohra. Xi whud mill-marċi tiegħi ġew irrekordjati fuq *Long Playing Album* u CDs. Domt nagħmel dan hamsa u għoxrin sena. Waqaft għax hassejtni li ma bqajtx aktar kreattiv f'dan il-qasam.

Kont indoqq ukoll xi strumenti mużikali fosthom xi strumenti tar-ram (*brass instruments*) u xi ftit il-pjanu u l-mandolina wkoll. Kultant indoqq xi haġa d-dar, imma nhoss li bqajt imkaħħal mal-bidu u ma mxejt xejn 'il quddiem għax qatt ma sibt hin nagħmel sigħat kuljum nipprattika.

Kont ukoll inpingi u niddisinja. Kollox għandi imma, anki hawn, waqaft għall-istess raġuni, il-hin. Dan is-sugġett għadu jaffaxxinani sal-lum.

X'izjed? Il-kitba. Din le, din ma tieqaf qatt. Twelidt fiha u nibqa' nikteb sakemm inkun għadni niflaħ. Kien nissel fija entużjażmu kbir għall-kitba l-ħabib kbir tiegħi, u xhud tiegħi tat-tieg, l-għalliem Żebbuġi u ta' stoffa kbira, anki fil-kitba tal-Malti, is-Sur Emmanuel F. Attard (Alla jagħtih il-ġenna). Ma nixba' qatt nirringrazzjah. Kien it-tieni missier tiegħi. Nixtieq insemmi oħrajn imma nħallihom barra minħabba t-tul tal-kitba imma lis-Sur Attard insemmi għax kien ta' għajjnuna kbira f'ħajti.

Bħala artikolista nikteb f'diversi perjodiċi, *magazines*, *gazzetti*, *leaflets*, f'kollox. Nikteb anki

regolarment f'gazzetta tal-Maltin fl-Awstralja (gazzetta *on line*). L-aktar li nikteb b'sugġetti dwar il-mużika imma nhobb ħafna nikteb dwar il-ħajja Maltija tal-imġhoddi (il-Maltin tal-Awstralja jhobbuhom ħafna dawn is-sugġetti). Togħġobni wkoll kitba dwar id-diversi tifikriet tiegħi ta' tfuliti u żgħożiti. Jien dejjem ngħid li l-kitba hija dokument (mhux bħax-xandir, il-kelma tgħidha u ttir fl-arja).

Nistqarr magħkom li jien dejjem inżomm f'moħħi li l-istil tal-kitba tiegħi għandu jkun għall-poplu. Nikteb eżatt kif nitkellem għax, wara kollox, il-kelma hija fija u ma jistax ikun li le, wara esperjenza ta' aktar minn ħamsin sena fix-xandir.

L-aħħar kelma tiegħi hija lil anzjani bħali. Jiena llum inhoss l-età tiegħi għax naqsitli l-enerġija imma mhux l-entużjażmu. Nixtieq li dan ikun il-ħsieb tagħna. Dment li m'aħniex f'sodda, (għal dan u aktar dejjem nirringrazzjah lill-Mulej), għandna nużaw il-hin tagħna f'entużjażmu. Dan għandu jissawwar mal-esperjenzi tagħna. Nokkupaw irwieħna. Ix-xogħol fil-volontarjat (li jiena nsib hin għalih ukoll) għandu jkun parti mill-ħidma tagħna l-anzjani. Inkunu dejjem pożittivi u nkunu ħbieb, l-aktar maż-żgħażaġh għax dawn jagħmluna żgħażaġh bħalhom.

Ħsibijiet ta' Alfred Mallia

Membru tal-Kunsill Nazzjonali tal-Anzjani

Darba waħda, ġewwa villaġġ, in-nies iddeċidew li jiltaqgħu biex jitolbu għax-xita Meta marru biex jitolbu, irriżulta li tifel wieħed biss mar bl-umbrella! Dik tissejjah **fidi**.

Meta xi hadd jgħolli tarbija fl-arja, it-tarbija tidhak għax taf li ser jilqgħuha lura! Dik tissejjah **fiduċja**.

Meta, filgħaxija, nidhlu fis-sodda biex norqdu, hadd m'għandu xi garanzija li ser isebbaħ l-għada filgħodu. Imma, sadattant, kollha nagħmlu l-iżveljarin biex iqajjimna! Dik tissejjah **tama**.

Il-bniedem jippjana ħafna affarijiet għall-ġejjen, minkejja li hadd ma jaf x'ser jiġri għalli ġej! Dik tissejjah **kunfidenza**.

Għalkemm naraw madwarna dinja mimlija bis-sofferenzi, madankollu, xorta niżżewġu biex ingibu fid-dinja wlied godda! Dik tissejjah **imħabba**.

Fuq il-flokk, wieħed anzjan kellu miktub hekk: "Jien m'għandix tmenin sena, imma jiena ġuvni ta' sittax-il sena b' erba' u sittin sena esperjenza! Dik tissejjah **attitudni**.

Mela, ejja nagħmlu kull mezz li nistgħu biex ngħixu b'dawn il-valuri ħalli nagħmlu ħajjitna ferm aħjar. Meta tqum filgħodu, rodd is-salib, hu belha kafè u lissen dawn il-kelmiet: "Illum, ser tkun ġurnata sabiħa!"



Ġesù msallab mas-Salib

kitba ta' Fr Charles Buttigieg

Il-kundanna tat-tislib

It-tislib kienet il-kundanna tal-mewt skont il-liġi *Lex Julia Majestratis* tar-Rumani li kienu jaħkmu l-Palestina fi żmien Kristu. Imma ċ-ċittadini Rumani

ma kienux jiehdu din il-piena kapitali. Ir-Rumani kellhom Prattika oħra ftit differenti mit-tislib billi jorbtu l-ikkundannat ma' sigra, imbagħad ibiċċruh għall-mewt. Kien l-Imperatur Kostantinu li neħħa din il-prattika krudila fis-sena 337 W.K. It-tislib imur lura hafna snin. Ir-Re Salmanesser fid-disa' seklu Q.K., kien sallab diversi persuni. Ir-Re Darju kien sallab 3000 Babiloniż. Il-kruciċissjoni kienet ipprattikata fil-gwerer puniċi wkoll. Fir-raba' sena qabel Kristu, Quintilius Varus kien sallab 2000 Lhudi. Iktar tagħrif fuq il-kruciċissjoni Rumana nkixef wara l-iskavi li saru minn Vassilios Tzaferis tal-Università **Ebrajka ta' Ġerusalemm fl-1980**. L-arkeoloġisti identifikaw tipi oħra ta' slaleb: dak ta' San Pietru, salib Latin rasu 'l isfel, is-salib Grieg, li hu ugwali fit-tul kull naħa, is-salib doppju u dak tripplu.

Is-salib kollu kemm hu magħmul mill-injam, aktarx taż-żebbuġ, kien jiżen madwar 135 kilogramm u l-imsiemer kienu twal seba' pulzieri. Relikwa tal-musmar qaddis *il Santo Chiodo*, jinsab fid-Duomo ta' Milan fejn issir festa speċjali fl-14 ta' Settembru. Ġesù tant kien batut fil-passjoni li, waqt il-vjaġġ lejn il-Kalvarju, kellu jiġi mghejjun minn Xmun iċ-Ċirnew. Aktarx li t-triq għall-Kalvarju kienet twila madwar kilometru. Minbarra li kien jiġi msallab bl-imsiemer, l-ikkundannat x'aktarx li kienu jorbtuh ukoll bil-hbula halli l-ġisem ma jiddendilx.

Ovvjament, Ġesù kien każ partikolari fejn ġie soġġett għall-esagerazzjonijiet kollha tat-tortura li setgħu isiru fuqu. Dawn kienu jinkludu l-flagellazzjoni, feriti kbar, tixrid ta' demm, ksur ta' għadam, il-kuruna tax-xewk, it-toqol tas-salib u l-fatt li demmu tilfu kollu kif tixhed l-aħħar daqqa ta' lanza meta, minnufih, hareġ demm u ilma, liema fenomenu jindika wkoll li l-qalb ta' Ġesù ċediet u nqasmet. Il-qalb minfuda bil-lanza ispirat fil-Knisja d-devozzjoni lejn il-Qalb Imqaddsa ta' Ġesù kif insibu fit-tagħlim ta' San Bernard, ta' San Bonaventura, ta' Santa Ludgarda, ta' Santa Mathilda, ta' Santa Gertrude, ta' Rudolfu tas-Sassonia, ta' San Franġisk de Sales, ta' Santa Margerita Marija Alacoque, ta' San Ġwann Eudes, ta' San Claude de la Colombiere u ta' San Ġwann Bosco.

L-aħħar kelmiet ta' Ġesù

Dawn huma seba' frażijiet miġburin mill-erba' Vangeli li juruna l-aħħar kelmiet li lissen Ġesù fuq l-ghuda tas-salib; seba' kelmiet li Ġesù bata biex qalhom minhabba l-kundizzjoni li kien jinsab fiha, bin-nifs ikun qawwi hafna u bil-pulmun mgħaffeg bil-piż tal-ġisem fuqu. Imma, minkejja dan kollu, Ġesù baqa' konxju sal-aħħar għajta kbira tiegħu. Dawn huma seba' kelmiet li ta' min jimmedita ftit fuqhom għax għandna nistħajluhom li huma verament l-aħħar testament li hallielna Ġesù minn fuq is-salib u li huma dawn:

"Missier, aħfrilhom għax ma jafux x'inhuma jagħmlu!"

"Tassew ngħidlek li llum stess tkun il-Ġenna miegħi".

"Mara, hawn hu ibnek; hawn hi ommok."

"Alla tiegħi, Alla tiegħi, għaliex tlaqtni?"

"Għandi l-ghatx."

"Kollox mitmum!"

"Missier, f'idejk jien nerħi ruħi."

Il-Glorja tas-Salib

Il-messaġġ tar-rebħa ta' Kristu fuq il-mewt jinsab b'mod qawwi fl-ewwel ittra ta' San Pawl lill-Korintin meta qal: "Fejn hi, ja Mewt, ir-rebħa tiegħek? Fejn hi, ja Mewt in-niggieża tiegħek?" Dan il-kapitlu huwa l-eqdem tagħlim dwar l-ikbar verità tal-Kristjaneżmu u hu, saħansitra, miktub qabel l-erba' Vangeli. Hekk jgħidilna Missierna San Pawl: "L-ewwel nett, għallimtkom dak li tghallimt; li Kristu miet għal dñubietna, skont il-kitba, u kien midfun u qam fit-tielet jum skont il-kitba, u deher lil Kefa, imbagħad lit-tnax." Għalhekk, il-mewt ta' Kristu fuq is-salib gabet il-mewt tal-Mewt darba għal dejjem għax il-Glorja tas-Salib fdiet tassew il-hajja. Is-Salib għab ir-rebħa tal-hajja u t-telfien tal-mewt.

Konkluzjoni

Il-Katekiżmu tal-Knisja Kattolika jurina li, fis-salib, hemm il-mewt ta' Kristu bħala saġrificju waħdieni u definittiv; is-saġrificju tal-Patt il-Ġdid li jerga' jdahħal il-bniedem f'xirka ma' Alla huwa u jħabbu miegħu bid-demm li jixxerred għall-kotra għall-maħfra tad-dñubiet. San Ġorġ Preca, fil-ktieb il-kbir tiegħu li s-soċji tal-Mużew jaqraw minnu kull nhar ta' Hadd, jimmedita fit-tul dwar dan il-misteru tat-tbatija li għadda minnha Ġesù. Dan huwa dak li jfisser is-Salib ta' Kristu li huwa s-Salib tal-Imhabba t'Alla u tal-fidwa tagħna. Huwa meta aħna ninghaqdu mas-Salib ta' Kristu li nagħtu sens lit-tbatijiet tagħna. "Min irid isalva, irid jichad lilu nnifsu, jerfa' salibu u jimxi warajja!"

Kliem tad-deheb mill-anzjani għall-anzjani

Kitba ta' Patri Mario Attard OFM Cap

Dan l-aħħar, waslitli *email* mimlija għerf kbir fuq ix-xjuħija. Fil-fatt, din l-*email* kienet tikkonsisti fi kwotazzjonijiet mill-isbaħ ġejjin minn anzjani li għamli isem minhabba dak li għamli. Jien u naqra whud minn dawn il-kwotazzjonijiet mill-isbaħ, fija nnifsi, bdejt ngħid għaliex ma naqsamx magħkom dan l-għerf li l-Mulej tana? Wara kollox, kliemhom mhux ġej minn fomm il-għerf u lest jidhol dritt dritt f'qalb li lesta tilqa' dan l-għerf biex, b'hajjitha, tgharrfu lil dawk ta' madwarha?

Mela, ċertu **James Henry Arruda**, ta' 92 sena, għalliem lilu nnifsu jaqra u jikteb. Tant hu hekk li, fl-età ta' 96 sena, seħħlu jippubblika ktieb ukoll! Il-ktieb kien il-kapolavur tal-impenn kollu tiegħu biex tghalliem jaqra! Wara din il-bravura tassew kbira, mingħajr hafna tidwir, qal: Jekk haddiehor jista' jagħmilha, jien se nipprova! Kos hux, x'qawwa fiha meta wiehed jipprova! U jipprova bis-serjetà, mhux jintelaq għal kull ċaqliqa jew diffikultà li jsib ma' wiċċu!

Ta' 78 sena, niltaqgħu ma' **Rochelle Ford**. Ta' min jgħid li Ford hija skultriċi fil-metall. Din il-mara ta' talent kbir tghidilna hekk: Kull filgħodu, meta nqum, ngħid qatt mhu ha nkun żgħażuġha daqskemm jien illum! Illum huwa l-jum l-aktar żgħażuġ tal-bqija ta' hajti. Qum minn hemm u għamel xi haġa li ġġiblek il-ferħ! Kemm huma sbieħ dawk il-kliem Qum minn hemm, hux? Humiex l-istess kliem li lissen Ġesù lill-mifluġ inkullat ma' mitrah? Lil min kien imbeżża! Lil min kien riegied! Lil min kellu idu niexfa! Lil min kien mejjet! Lill-imġiddem li ġie mfejjaq! U, saħansitra, lid-dixxipli li kienu miegħu fl-Ort taż-Żebbuġ! L-effetti sbieħ li wiehed iġarrab meta jwieġeb bil-qalb għal din il-kelma qum, li Ġesù jgħidilna b'tant imhabba u mogħdrija, hija riflessa fl-istorja tal-Iben il-Ħali. Wara hafna tbatija, dan iddeċieda li jmur lura għand missieru meta huwa stess qal: Ha nqum u mmur għand missieri!

Anzjana oħra li tispirana hafna bl-eżempju ta' hajjitha hija **Yvonne Dowlen**. Ta' 88 sena, din il-mara għadha tiskija fuq is-silġ! Yvonne tghid hekk: Meta tikber, jekk ma tiċċaqlax aktar, ma tiċċaqlax aktar! Il-messaġġ tagħha huwa tassew sempliċi, ċar u jipperswadik. Tiċċaqlaqx u tirmazza! Tiċċaqlaqx u tiġġammja! Mela, x'inhu għaqli li niċċaqlaqx jew li ma niċċaqlaqx? Li nimxu jew li nibqgħu imkahħlin bilqieghda fuq dik il-pultruna?



Margaret Hagerty li, tard f'hajjitha, niżżlet isimha fil-*Guinness Book of World Records* minhabba li kienet l-aktar persuna anzjana li mrexxielha ttemm il-maratona f'kull kontinent, qalet hekk: Nehhi d-dubbji fik innifsek! Azzarda kun int! U għemilha jissostanzja dak li qalet għax, fl-1987, meta kellha 64 sena u waqfet tpejjep, Hagerty tagħtha għall-ġiri fil-maratoni.

Jagħmlulna hafna kuraġġ ukoll il-kliem li kien qal **Riley B. King** jew, kif inhu iktar magħruf, B.B. King. Bit-talent tiegħu, dan il-kitarrist kbir tal-mużika *blues*, seħħlu jikseb il-fama ma' udjenzi fl-erbat irjieħ tad-dinja. Huwa qal hekk: Jien qatt ma ngħid il-kelma nirtira! Ngħid għaliya, għalkemm għadni ma ngħodd ruħi mal-anzjani imma ma' dawk ta' nofs triq u, għalhekk, mhux daqstant 'il bogħod mix-xjuħija, din il-kelma ġibditli xi naqra widnejja wkoll għax fakkritni fi kliem li qal lilna s-sacerdoti il-Papa Frangisku fis-sens li s-sacerdot ma jirtirax!

Mela, jekk haddiehor jista' jagħmilha, jiena se nipprova! Kull filgħodu, malli nqum, ngħid, qatt mhu ha nkun żgħażuġha daqskemm jien illum! Illum huwa l-jum l-aktar żgħażuġ tal-bqija ta' hajti! Qum minn hemm u għamel xi haġa li ġġiblek il-ferħ! Meta tikber, jekk ma tiċċaqlaqx aktar, ma tiċċaqlaqx aktar! Nehhi d-dubbji fik innifsek, azzarda kun int u qatt ma nlissen il-kelma nirtira!

Hekk qtajtha, li nibda ngħid lili nnifsi kull filgħodu, sewwasew wara li ngħid it-talb tiegħi ta' dan is-sehem tal-jum. Għax x'hemm isbaħ milli ngħix hajti jum b'jum, siegħa b'siegħa, minuta b'minuta u sekonda b'sekonda? Għaliya, kliem Ġesù meta qal: jiena ġejt biex ikollkom il-hajja u hajja bil-kotra, ifisser dan kollu. U, ladarba għaliya dan kollu jagħmel sens, hekk ser nitlob għalikom ukoll, għeżieħ ħuti anzjani, halli tgawdu, fil-milja tagħhom, il-waqtiet kollha ta' hajjtkom!

Karattri u tifikiriet ta' Victor Rizzo minn Raġal Ġdid li joqgħod in-Naxxar

Dahla


Dawn il-ftit tifikiriet u ħsibijiet joħduni lura lejn tfuliti u kkommettejthom fuq il-karta biex nerġa' nagħti l-ħajja lil karattri li għexu tassew u li, ħafna minnhom, kont spiss narahom fi tfuliti. Ħafna minn dawn in-nies kienu jgħixu fis-snin sittin fi Triq Santa Monika, u fl-inħawi tagħha, ir-Raġal Ġdid. B'li qed nikteb ma rrid inwegġa' lil hadd. Irrid biss inbattal il-garigor ta' tifikiriet u ħsibijiet minn mohħi. Lil dawn in-nies nixtieq nerġa' nagħtihom il-ħajja. Irrid inwassalhom lilkom kif kont narahom, kif kont nosservahom, kif kont inhosshom jien meta kont żgħir. Irrid niftaħ tieqa żgħira u nistieden lill-qarrej biex, flimkien miegħi, jagħti titwila lejn il-mod kif kienet il-ħajja fis-sittinijiet; għall-inqas, kif kont naraha jien minn nuċċali ta' tifel ta' ftit snin.

Il-karattri msemmijin f'dawn ir-rakkonti m'għandhom l-ebda preferenza. Qegħdin jidhru biss hekk, kif qed ingibhom quddiem għajnejja, iterrqu fi Triq Santa Monika u fl-inħawi tal-madwar. Kull rakkont huwa minnu.

Tal-Mużew

Fit-tarf ta' Triq Santa Monika, kien hemm il-Mużew tal-bniet. Tista' tgħid li, kuljum, f'xi hin jew ieħor, kienu jgħaddu minn quddiem id-dar tagħna xi żewġ soċi tal-Mużew sejrin għall-post tad-dutrina jew għall-kappella, li kienet bieb ma' bieb mal-post tad-dutrina. Kienu għadhom jilbsu l-għonnella. Kif konna narawhom, aħna t-tfal konna mmorru b'għirja waħda lejhom u ngħidulhom: "Viva Ġesù" u huma kienu jitbissmu u jwieġbu: "Viva Marija" u jkomplu sejrin fi triqthom.

Imma l-isbaħ privileġġ li kellna kien dak li, nhar ta' Sibt, għall-ħabta tal-ħamsa ta'



waranofsinar, konna nistgħu nixtru l-ostji mingħand tal-Mużew. Waħda min-nisa tal-Mużew kienet toħroġ bi xkora u aħna t-tfal konna noqogħdu fil-kju biex nixtru sold ostji. Dawn kienu l-fdalijiet tal-forom tal-ostji li kienu jagħmlu għall-quddies. Konna niehdu basket żgħir li kienu jimlewulna bil-frak tal-ostji. Jekk jirnexxilek issib waħda tonda shiħa, li rari ħafna kienet taqbilhom, konna nibzġu għaliha tgħidx kemm għax konna nużawha meta konna nilagħbu bl-artal u taparsi nagħmlu l-quddies.

Meta nsemmi l-Mużew, ma nistax ma niftakarx meta jien ukoll kont immur il-Mużew bi thejjija għall-Preċett. Dak iż-żmien, il-Mużew tas-subien kien in-naħa t'isfel ta' Triq Sammat. Dan kien ifisser li ridt naqsam it-triq li jgħaddu minnha ħafna karozzi, eżattament hdejn l-ispizerija tas-Sur Agius. Kont għadni żgħir wisq biex immur waħdi u ommi kienet tibgħat lil hija Ronald biex iwassalni u anki jerġa' jiġi għaliha. Però niftakar xi żmien meta bdejt immur waħdi.

Il-lezzjoni tal-Mużew kienet tikkonsisti billi s-superjur jistaqsi domanda u aħna t-tfal konna nwegbuh għalenija, qisna bl-imħatra bejnieta min jgħajjat l-iżjed. Il-lezzjoni kienet tkun xi haġa hekk:

Is-superjur: "Min ħalqek?"

It-tfal, b'għajta waħda: "Ħalaqni Alla."

Is-superjur: "Għalfejn ħalqek Alla?"

It-tfal, b'għajta iktar qawwija minn ta' qabel: "Alla ħalaqni biex nagħrfu, inhobbu u naqdi u biex, wara din il-ħajja, immur nithenna bih fil-ġenna għal dejjem."

U l-mistoqsijiet kienu jkomplu f'din l-istess vena u t-tweġibiet kienu jinstemgħu minn kantuniera bogħod.

Waqt il-lezzjoni, hdejja kien ipogġi sieħbi Edward. Niftakar li, darba minnhom, qalli li, meta jikber, huwa ma jridx isir qassis għax hu ried jiżżewweġ. Niftakar ukoll li jiena kont skantajt dakinhar għax għidt dan kif diġà jaf xi jrid jagħmel meta jikber?

Il-Preċett għamiltu f'Lulju tal-1964. Wara l-quddies, għamilna purċissjoni mill-knisja sal-Mużew fejn hemmhekk kellna party. Kemm kilt biskuttini tajbin dakinhar! Sthajjilthom l-istess bħal dawkl li jkun hemm fil-ġenna!

Malta tagħna

Anthony Borg

Kemm int kbira Malta tagħna. Hadd ma għamel li ried bik.

Kienu ħafna l-ħakkiema, Izda kollha refgħu għonqhom U tawkl dak li kien jistħoqqlok, Sa b'George Cross l-Ingliżi stmawkl, Għax b'qalb kbira lilek rawkl.



Titwiliet Ghawdxin

Kitba ta' Antoine Vassallo minn Victoria, Ghawdex



San Lawrenz

Ir-raħal (bil-motto *Dominus protectio Mea*, jiġifieri, Il-Mulej it-tarka tiegħi) huwa mdawwar minn tliet għoljiet: Ta' Gelmus, Ta' Ghammar u Ta' Dbiegi. L-ewwel isem jista' jirreferi għal turban mar-ras jew ġabra ilma. It-tielet jirreferi għad-dahar bejn l-ispalet u, allura, xi haġa ġeneralment fil-ġholi. Infatti, din il-parti hija l-ogħla punta f'Ghawdex; xi mitejn metru 'l fuq mill-livell tal-baħar.

Skont dokumenti li jmorru lura sal-bidu tas-seklu sittax, fl-imghoddi, dan il-post kien magħruf bħala Ta' Cangura li jagħtik l-impressjoni li hu xi laqam. L-isem il-ġdid ta' parroċċa (is-separazzjoni mill-Għarb seħhet fl-1893) kien konsegwenza ovvja tad-devozzjoni soda lejn l-Arċidjaku Lorenzo. Infatti, kellna iktar minn kappella waħda dedikati lilu. Pereżempju, de Soldanis fil-Gozo jirreferi għal waħda antikissima fil-Gran Kastell u għadna nsibu artali u xbihat oħrajn imxerrdin mal-ġżira. Anki l-emblema ta' San Lawrenz tirreferi għall-patrun: fiha gradilja (li kienet il-mezz tal-martirju li sofra) bejn żewġ palmiet, is-simboli tradizzjonali tal-martiri.

Din il-parroċċa, b'popolazzjoni żgħira, hija l-unika waħda f'Ghawdex imsemmija għall-patrun stess. Kummunità żgħira iżda attiva ferm, kemm bħala parroċċa kif ukoll bħala kunsill. Proġett interessanti kien perġodiku kollu bil-kulur (li, wara, ingabar fi ktieb) mimli taġħrif dwar il-kult maħruġ għall-okkażjoni tal-elf, seba mija u ħamsin anniversarju tal-martirju tad-Djaku Lorenzo.

L-idea ta' parroċċa probabbli ssemmiet l-ewwel darba waqt żjara pastorali ta' Mons Mattei fl-1809 imma kellu jgħaddi kważi seklu qabel ma Ljun XIII wettaq din ix-xewqa. L-ewwel ġebli ta' dik li saret il-knisja parrokkjali tpogġiet mill-Isqof Pietru Pace fl-1886. Il-parruċċani kollha, li qatt ma kienu hafna, urew heġġa kbira u jingħad li ebda persuna ma qagħdet lura! Minn viżta pastorali qabel il-ġrajja tal-1551 (l-Assedju t'Ghawdex) nafu b'kappella Lawrenzjana f'dawn l-inħawi. Teżisti legġenda li, waqt li kien qed isir xi restawr meħtieġ, għenithom nixxieġha tal-ilma li tfaċċat ilhom. Jingħad ukoll li kienet titlaq purċissjoni mill-parroċċa tal-Għarb, tiegħi hawn għal quddiesa u tkompli sa Tal-Virtut b'ringrazzjament tal-helsien mill-qerda tal-insetti u animali żgħar oħra li invadew il-kampanja.

Dil-knisja barokka fiha diversi opri tal-arti, fosthom xogħlijiet ta' pitturi prominenti bħal Gianni Vella (Santa Margherita u Piju X) u Giuseppe Cali. L-istatwa titolari nġiebet minn Franza. Barra l-purċissjoni ta' San Lawrenz, fl-ewwel nofs t'Awwissu (qrib il-jum liturġiku) it-triqat jospitaw lid-Duluri, lil San Ġużepp, lil Sant Antnin u lill-Madonna tar-Rużarju.

Imma nahseb li, għal hafna, anki Maltin, ir-raħal jibqa' magħruf għall-pagaent tal-Milied madwar it-triqat, kif ukoll f'xi djar, bil-partecipazzjoni entużjasta tal-maġġoranza l-kbira tal-poplu! L-għeruq, inkluzi l-kostumi, huma ta' żmien ftit wara tmiem il-gwerra imma l-format preżenti faqqas fl-1969.

Iktar reċenti hija l-innovazzjoni ta' għoti ta' premju annwali lil persuna żgħażuġha jew lil

xi organizzazzjoni li jkun jixirqilhom tifhir.

Inkomplu madwar il-knisja u ninnotaw li, fil-pjazza, hemm ċentru parrokkjali ħabrieke li dam żmien iservi għal-laqqhat tal-Azzjoni Kattolika sa minn meta tbierek mill-Isqof Pace fl-1945. It-tfal u ż-żgħażaġh użawh sew, anki għall-palk (saħansitra meta lanqas biss kellu saqaf!) u għall-isport. La semmejna l-isport, ta' min iżid li r-raħal għandu tim tal-futbol li jikkompeti fl-Assoċjazzjoni Ghawdxija ma' rhula oħra tlieta jew erba' darbiet ikbar minnu.

Sfortunatament, dan iċ-ċentru għandu tragedja marbuta miegħu li setgħet anki kienet aġħar. Tliet żgħażaġh li kienu qed jaħdmu n-nar għall-festa ħasidhom splużjoni li baġħithom l-isptar. Sebghin sena ilu, ir-regolamenti kienu għadhom laxki ġmielhom tant li bosta parroċċi Ghawdxin għaddew minn esperjenzi simili! Jirrakkuntaw li l-bieb ta' barra ntrema' n-naħa l-oħra tal-misraħ imma n-nar ma tantx dam ma ntefa. Għalkemm ħsara strutturali sostanzjali ma kienx hemm, id-diżgrazzja intemmet ftit jiem wara meta l-ikbar fost il-midrubi tilef il-ġlieda tiegħu mal-mewt.

Iktar tard, il-binja kompliet tkabbret biex anki ssir ċentru għat-tagħlim, reliġjuż u mhuwiex, b'librerija b'kollox. Bl-isforzi tal-kappillan Mikiel Borg, dan ir-raħal minuskolu beña dar għall-anzjani li llum qed titmexxa fuq bażi kummerċjali u bl-ebda mod ma hi limitata għar-residenti tar-raħal. Jekk m'jiniex sejjer żball, b'ippjanar għaqli, il-ġebel meħtieġ ingiebet mit-thaffir għal ċimiterju parrokkjali li kien qed isir fl-istess żmien.

Fost il-fdalijiet ta' parruċċani li ġew trasportati għal dawn l-oqbra godda kien hemm anki dawt ta' Dun Ġużepp Cauchi. Dan kien miet fl-1955 u ndifen f'Taž-Żejt, l-Għarb. Minħabba d-devozzjoni li baqgħet soda u żdiedet, fl-1985, id-dar tiegħu inbidlet f'mużew li jfakkar haġtu u juri bosta oġġetti li kien juża flimkien ma' *ex voto*. F'Lulju 2001, saret l-eżumazzjoni u, ħamest ijiem wara, il-korteo ntemm b'quddiesa mill-Isqof Nikol Cauchi.

Għaliex seħħ dan? Ikolli ngħid li, prinċipalment, kien minħabba l-heġġa ta' kumitat żgħir li ried isahħaħ tifikirietu. Imma l-interess f'dal-qassis sempliċi nħoloq bil-fama ta' qdusija li, probabbli, oriġinat mill-mod kif ġab ruħu waqt iż-żmien li kellu l-fakultajiet saċerdotali tiegħu sospiżi fuq deċiżjoni tal-isqof li rċieva xi rapport kontrih. Id-dettalji baqgħu sigrieti u, saħansitra, intqal li l-Kurja m'għadx fadal taġħrif dwar dan.

Dan il-kumitat, jew aħjar kummissjoni, ħareġ bosta pubblikazzjonijiet dwar Dun Ġużepp, inkluz ktejjeb annwali b'siltiet mill-iskritti li fihom kien jipprepara l-lezzjonijiet għal-laqqhat tal-Azzjoni Kattolika, kif ukoll noti għal omeliji u konferenzi. Fihom, sintendi, fi stil qadim ta' qabel il-Konċilju, insibu minjiera ta' taġħlim, kemm dwar il-fidi kif ukoll dwar il-morali.

Darb' oħra, jekk Alla jrid, inkompli naġħti iktar taġħrif dwar il-madwar ta' dan ir-raħal sabiħ ta' San Lawrenz.

L-istorja tal-Medicina

Kitba riċerkata ta' Vincent Piccinino

Fil-ħarġa ta' qabel din, introduċejt din is-sensiela u tajtkom toġhma ċkejna ta' x'tistgħu tistennew minnha. Kif wegħedtkom l-aħħar darba, issa ser nissokta billi nibda ngħidilkom xi haġa żgħira fuq il-ħajja ta' nies li, bl-istudji, bl-iskoperti u bl-invenzjonijiet kbar li għamlu tul is-snin għenu mhux ftit biex itawlu l-ħajja, u jagħmluha iktar komda, iktar trankwilla, iktar sapporabbli u inqas ta' tbatija għalina lkoll. Huwa veru każ li, bħalma kien qal Sir Winston Churchill f'kuntest iehor, hawnhekk ukoll nistgħu ngħidu: *Never was so much owed by so many to so few!*



Hippocrates

Skont l-istoriku Soranus, Hippocrates, li huwa meqjus bħala Missier il-Medicina, twieled fil-gżira Griega ta' Cos, lil hemm mill-kosta tal-Asja Minuri, fis-sena 460 qabel Kristu. Ftit li xejn nafu dwaru. Forsi l-aktar haġa li għaliha baqa' magħruf hija

l-kollezzjoni Hippokratika li fiha l-aqwa u l-eqdem kitbiet mediċi li ngābru fir-raba seklu qabel Kristu. F'dawn il-kitbiet, Hippocrates analizza madwar erbghin marda u tkellem dwar il-prattiċi kliniċi u l-istrumenti wżati dak iż-żmien u anki dwar għadd ta' operazzjonijiet.

Kif rajna fl-introduzzjoni għal din is-sensiela li dehret fil-ħarġa ta' dan il-magazine numru 97, Hippocrates wasal biex innota li l-ġisem għandu tendenza li jfejjaq lulu nnifsu u, għaldaqstant, issuggerixxa li wiehed għandu jistenna u jhalli n-Natura tiegħu l-kors tagħha. Hippocrates kien ukoll dak li, minkejja ż-żmien bikri li għex fih, wasal għall-idea li ċerti staguni u snin huma, minn natura tagħhom stess, sugġetti għal ċertu mard partikolari. Aktar tard, l-idea kienet żviluppata mit-tabib Ingliż Thomas Sydenham.

Biex nifhmu l-impatt li ħalla Hippocrates fl-istorja tal-medicina, biżżejjed ngħidu li, għalkemm mhijiex obligatorja, il-Halfa Hippokratika, li hija l-oġġla espressjoni tal-etika medika, għadha tittiehed sal-lum stess. Fiha, tobba godda jaħilfu solenniment li, fil-qadi tal-professjoni tagħhom, huma jaderixxu ma' għadd ta' standards speċifiċi tal-etika.


X'aktarx li Hippocrates miet f'Larissa fl-età ta' bejn il-85 sena u l-110 snin.

Celsus

Celsus x'aktarx li twieled f'Narbonne, fi Franza, għall-ħabta tas-sena 25 qabel Kristu. Għalkemm ma kienx tabib, jidher li kellu tagħrif mediku kbir għal żmienu u kien jipprattika l-medicina fuq is-sefturi u l-iskjavi tal-familja tiegħu stess. Huwa l-awtur ta' kotba dwar prattiċi mediċi ta' żmien ir-Rumani u kien jissimpatizza ħafna ma' Hippocrates u l-metodi tiegħu. Celsus emfasizza ħafna l-importanza li



jinfetaħ il-ġisem uman biex nitgħallmu kif inhu magħmul minn ġewwa. Kien diġà realizza li l-arterji jgħorru d-demmi taħt pressjoni u insista li l-pronjosi u d-dijanjsi għandhom isiru qabel it-trattament tal-pazjent. Il-metodi terapewtiċi tiegħu kienu jew permezz ta' dieta, jew bl-użu ta' sustanzi mediċinali jew billi ssir operazzjoni. Fl-istudji tiegħu, Celsus jagħti dieta dettaljata għal mard bħall-gotta u r-reumatizmu u anki ta dettalji tal-istrumenti wżati dak iż-żmien f'din il-professjoni.



Galen

Galen, tabib Grieg, twieled f'Pergamum, il-kapitali ta' Mysia fl-Asja Minuri, fis-sena 130 wara Kristu. Dak iż-żmien, il-belt ta' Pergamum kienet magħrufa għall-librerija manjifika tagħha miġbura mir-rejiet Attalid. Galen beda l-istudji mediċi tiegħu fis-sena

146 u, sentejn wara, mar Smyrna biex jattendi l-lectures ta' Pelops, tabib ċelebri iehor. Fis-sena 164, Galen mar Ruma u sar midħla ta' bosta ufficjali għoljin tal-istat.

Ftit nafu fuq il-kumpliment ta' ħajtu. X'aktarx li Galen kien prezenti meta nharqet Ruma fis-sena 191, meta ħafna mix-xogħlijiet tiegħu nqerdu fin-nar. Galen kien studjuż prolificu. Infatti, huwa kien l-awtur ta' madwar ħames mitt tezi miktubin bil-Grieg.

Galen jista' jitqies bħala l-fundatur tal-fisjologija esperimentali u, wara Hippocrates, bħala l-akbar tabib ta' żmien il-qedem. Probabbilment li Galen miet fi Sqallija fis-sena 200 wara Kristu.

Theophrastus Bombast von Hohenheim

Wara Galen, id-dinja ta' dak iż-żmien għaddiet minn dawkl li baqqu magħrufin bħala ż-żminijiet tad-ġlam (*the Dark Ages*) u, bħal f'għadd ta' oqsma oħra, ftit li xejn sar progress fil-qasam tal-medicina. Il-fiżiċi ta' dawkl iż-żminijiet, baqqu, tista' tgħid, jipprattikaw il-professjoni tagħhom skont it-tagħlim antikwat ta' Hippocrates u ta' Galen. Għaldaqstant, ikollna naqbz u iktar minn elf sena biex nerġghu niltaqqu ma' xi żviluppi importanti li huma denji ta' nota.

Theophrastus Bombast von Hohenheim, magħruf aħjar bħala Paracelsus, twieled hdejn Einsiedeln, fil-kantun ta' Schwyz, fl-Isvizzera, fis-sena 1490, sentejn qabel ma Kristofru Kolombu skopra l-Amerika. Il-laqam Paracelsus x'aktarx li kien invenzjoni tiegħu nnifsu biex juri li huwa kien l-oppost ta' Celsus li, kif rajna diġà, kien filosofu tal-ewwel seklu wara Kristu.

Fl-1526, Paracelsus mar Basel biex jagħti xi lectures fl-università. Qabel beda l-lectures, huwa ħaraq il-kotba ta' Galen u ta' Avicenna, li kien tabib Għarbi li għex madwar elf sena wara Kristu. Imbagħad, Paracelsus għadda biex jagħti l-lectures



tiegħu li kienu bil-Ġermaniż minflok bis-solitu Latin.

Ix-xogħol prinċipali tiegħu huwa *Paragranum* li fih espona l-prinċipji ġenerali tal-medicina. Fl-1526, Paracelsus kiteb ukoll ktieb dwar il-mard mentali imma dan ix-xogħol ma kienx ippubblikat qabel xi għoxrin sena wara mewtu.

Fl-1541, l-Arcisqof Ernst stiednu biex joqgħod f'Salzburg taht il-protezzjoni tiegħu. Hemmhekk, Paracelsus miet fl-24 ta' Settembru tal-istess sena u, fl-1752, inbena monument għad unur tiegħu.

Ambroise Parè

Ambroise Parè, tabib Franciż, twieled fl-1510. Beda l-istudji tiegħu ma' wiehed barbier. Dan xejn m'għandu għax jiskantana għax, f'dawk iż-żminijiet, il-barbiera kultant kienu anki jagħmlu xogħol ta' kirurgi. Huwa, appuntu, għalhekk li, anki

sal-ġurnata mqaddsa tal-lum, lill-kirurgi nindirizza w o m bit-titlu ta' mister u mhux ta' doctor. U, jekk ma tagħmilx hekk, aktarx iva milli le, jieħdu għalihom.

Aktar tard, Ambroise Parè kien fl-Armata tar-Re u, għalhekk, kien ikun spiss fuq il-kamp tal-battalja. Fost affarijiet oħra, Parè skopra li l-feriti b'armi tan-nar li, dak iż-żmien, kienu jitttrattawhom biż-żejt jagħli, ifiequ aktar malajr u b'anqas uġiegh jekk tidlikhom b'ingwent magħmul mill-isfar tal-bajd, żejt tal-ward u terpetina. Ambroise Parè miet fl-1590.



It-Tberik

Kitba ta' Carmen Dimech



Kos hux; mur ifhem il-mohħ tal-bniedem kif jaħdem! Jien, jekk tistaqsini x'kilt ilbieraħ, probabbli ngħidlek li nsejt imma l-ġrajjiert ta' sebgħin sena ilu niftakarhom qishom *video* ħaj idur go mohħi. Infatti, illum, fettilli nikteb dwar kif niftakar

li kien ikun it-tberik tad-djar fl-imghoddi; meta kien għad kelli madwar seba' snin.

Hawnhekk tridu timmaġinaw li, wara iktar minn xahar nassistu għal knejjes mghottijin bid-damask iswed, u vari ta' Kristu miksiġin bid-demm niexef, flimkien ma' noti kieba ta' qniepen idoqqu marci funebri mill-kampnari tagħhom, l-ghodwa gloriuza tal-Għid imqaddes bilfors li kienet timla' lil kulhadd bil-ferħ. U, għal din l-okkażjoni, id-djar kollha kienu jhejju ruħhom permezz ta' *spring cleaning* kif jixraq. Jiżżarmaw il-purtieri ta' kuljum biex, minflokhom, jintramaw dawki li kienu jintużaw biss għal xi magħmudija ta' xi wild ġdid; joħorġu l-*bedspread* it-tajba u s-sopra kuxxini rrakkmati u llamtati; id-*doilies* tal-bizzilla u xi tapit (għal min kien ikollu) u, f'nofs il-kamra ta' barra, fuq it-tavolina, kienu jlestu flixkun xorb irqiq u xi żewġ tazzi mill-aħjar li jkollhom id-dar. Għax, mat-tokki tal-qniepen li, issa, kienu jindaqqu bil-ferħ tal-Glorja, minn kull knisja parroċċa, kienu joħorġu s-sacerdoti bl-asperges bl-ilma mbierrek u jidhlu go kull dar biex ibierku lilha u l-familja li tkun tgħix fiha. Dak iż-żmien, ir-rispett lejn is-sacerdot kien tali li konna nsejhulu l-ministru t'Alla u, kull meta konna ninzertawh għaddej mit-triq, konna nieqfu nbusulu jdejh u nitolbuh iberikna.

Hawnhekk irrid ngħid li din il-battikata kollha biex inaddfu u jzejnu d-dar mill-aħjar li jistgħu kienet isservi biss, tista' tgħid, għal ftit tal-hin li s-sacerdot kien idum go kull dar għax, malli johroġ, il-mara tad-dar kienet terġa tibda żżarma kollox. Imma, qabel terġa terfa' kollox f'postu fil-kxaxen, kienet ukoll id-drawwa li tperreċ kollox fuq il-hbula tal-inxir; għall-arja, kienu jgħidu! Illum, iktar nahseb li kienu jagħmlu hekk biex juru lill-

ġirien kemm għandhom tapit fin u purtieri sbieħ. Nerga' ngħid; għal min kien ikollu.

Fid-dar miżera fejn konna noqogħdu aħna, konna ngħixu hdax-il ruh; ommi u missieri, seba' aħwa, in-nanna Lużar u huha, iz-ziju Karmenu. Issa, din id-dar qadima kienet tikkonsisti biss f'taraġ u kamra u taraġ u kamra u taraġ u kamra oħra. Naturalment, lanqas il-kamra l-baxxa ma kellna. Tistaqsunx kif għexna għax dik storja oħra u, illum, iddeċidejt li nibqa' fuq is-sugġett tat-tberik. Din l-hekk imsejha dar, kienet taħbat l-aħħar bieb fin-naħa t'isfel ta' Triq l-Isptar il-Qadim, il-Belt, kantuniera ma' Triq Fontana, taht is-Sur ta' Sant Iermu, biex nifthiemu. Għat-tberik, il-patri flimkien mal-abbati bis-sasla, normalment, kienu jibdew minn naħa ta' fuq u, wara li jkun berkilhom id-dar, il-parruċċani kienu joffrulu xi grokk anizett jew *creme de menthe*, jew rużolin jew *vermouth*; jekk mhux xi naqra whiskey wkoll. Tistgħu taħsbu li, wara li jkun għadu bierek biss xi nofs tużżana djar, mhux l-ewwel darba li l-patri kien jispiċċa jixxengel xi ftit sakemm il-Kurja mpediet lill-fidili li jkomplu jisqu xorb alkoħoliku lill-patrijiet li kienu jiġu jberkulhom.

Mela, sena minnhom, min hareġ ibierrek fit-triq tagħna, flok beda minn naħa ta' fuq, bħas-soltu, fettillu jibda minn naħa t'isfel. Dak iż-żmien, il-bieb konna nħalluh imbexxaq għax, jekk il-bieb ikun magħluq, dak seta' jfisser li s-sacerdot ma kienx milqugħ f'dik id-dar. Tagħna kien imbexxaq u l-patri mbotta l-bieb 'il gewwa, daħal u ġie wiċċ imb wiċċ man-nanna Lużar niezla t-taraġ bis-slopp biex tbatlu. Naturalment, instamtet għax ma kinitx qed tistennieh ġej daqshekk kmieni u, kif ngħidilkom jien, dakinhar, il-grokk xorb irqiq kellna nisquh lilha flok lill-patri għax tant ħaditha bi kbira. Għalkemm mhux b'intenzjoni, in-nanna ġenwinament hasbet li kienet naqset mir-rispett lejn il-ministru t'Alla. U għalxejn il-patri tbissem u assiguraha li kien hafrilha għax in-nanna baqgħet tqerr dak id-dnub sa ma mietet; ta' kwazi tlieta u disgħin sena. U jiena konvinta li, qabel dehret quddiem il-Mulej gewwa l-Genna u aċċertaha Huwa nnifsu li kien hafrilha, baqgħet ma setax jghaddilha!

Il-Mużika Spanjola – attrazzjoni kbira

Kitba ta' Peter Paul Ciantar

Hafna kritiċi tal-mużika jistqarru li l-aħjar mużika Spanjola hija miktuba minn kompożituri li mhumie x Spanjoli. Għal din l-istqarrija, l-Ispanjoli jieħdu fastidju, u għandhom raġun għax kienu hafna daww il-kompożituri Spanjoli li tawna mużika Spanjola mill-aqwa. Imma kompożituri kbar bħal Chabrier, Rimsky-Korsakov, Ravel, Emile Walteufel, Johann Strauss, Glinka, Edward Lalò, Bizet u hafna u hafna oħrajn ukoll kitbu mużika Spanjola mill-isbaħ għalkemm ma kinux Spanjoli. Ir-raġuni hija li din l-art Spanjola għandha karattru mużikali mill-isbaħ. Il-kuluri u r-ritmi sbieħ Spanjoli jispiraw bis-shih lill-kompożituri fil-kitba mużikali tagħhom.

Malta wkoll kienet influwenzata minn mużika Spanjola. Jiena żgur li bosta jiftakru li hafna mill-marċi Maltin, marċi tal-festa, kienu jkunu stil Spanjol u kienu jintgħogbu hafna. Għaldaqstant, wiehed jista' jgħid li, fl-imghoddi, kompożituri Maltin aktar kienu jikkomponu marċi b'ritmi Spanjoli milli marċi bi stil militari.



Emmanuel Chabrier

Mingħajr dubju ta' xejn, wiehed mix-xogħlijiet mużikali Spanjoli mill-aktar popolari, miktub minn kompożitur Franciż, huwa *Espana* ta' Emmanuel Chabrier. Din hija rapsodija għall-orkestra, miktuba fl-1883 meta Chabrier

kellu tnejn u erbghin sena. Chabrier ikkompona din il-kompożizzjoni orkestrali wara żjara li huwa kien għamel fi Spanja. Il-famuż kompożitur Gustav Mahler sejjah dan ix-xogħol Spanjol tal-kompożitur Franciż Chabrier bħala l-bidu tal-mużika serja moderna. Chabrier ikkompona diversi xogħlijiet mużikali, fosthom opri, xogħlijiet orkestrali, mużika għall-pjanu, għanjiet klassiċi u xogħlijiet oħra. Imma ismu huwa marbut l-aktar ma' din il-mużika Spanjola, *Espana*.

L-Opra *Carmen* ta' Bizet ukoll għandha hoxx sabiħ Spanjol u, minkejja li nkitbu diversi opri Spanjoli, daww imsejha *Zarzueli*, l-opra *Carmen* hija l-aktar opira popolari b'timbru u karattru Spanjol. Din l-opra hija l-kapulavur suprem ta' Bizet u ddur f'Sevilja, tibda minn pjazza viċin il-fabbrika tat-tabakk u tintemm b'mod l-aktar traġiku hdejn l-arena tat-toru waqt li għaddej il-għlied mal-barri. Hija hasra li Bizet miet mingħajr ma sar jaf dwar il-kobor ta' din l-opra tiegħu!

Edouard Lalò (1823 - 1892), kompożitur Franciż ieħor, huwa magħruf l-aktar għax-xogħol tiegħu *Symphonie Espagnole* u dan minkejja li kkompona hafna u hafna aktar. Hawn tajjeb li wiehed isemmi li Lalò huwa ta' dixxendenza Spanjola. Fil-fatt, *Symphonie Espagnole* hija aktar kunċert għall-vjolin u orkestra milli sinfonija. Jiena nafhebb li l-kompożitur semmieha sinfonija u mhux kunċert għall-vjolin minhabba l-importanza li huwa ta lill-orkestra daqs kemm ta lill-vjolin solista. Bħalma wiehed jistenna, il-hoxx Spanjol qiegħed fil-kompożizzjoni. Dan ix-xogħol indaqq għall-ewwel darba f'Pariġi fi Frar tal-1875 u Lalò kkompona dan ix-xogħol kbir tiegħu għall-vjolinista ċelebri Spanjol, Pablo Sarasate.

Glinka

Glinka (1804-1857) missier il-mużika klassika Russa, huwa l-kompożitur li influwenza diversi kompożituri oħra Russi li ġew warajh. Imma, mingħajr dubju ta' xejn, l-Overture Spanjola Nru. 1, *Capriccio Brillante on the Jota Aragonesa* hija wahda mix-xogħlijiet orkestrali tiegħu mill-aktar popolari. Glinka għandu aktar xogħlijiet orkestrali marbutin ma' Spanja imma l-Overture Spanjola Nru 1 hija l-aktar popolari għax mimlija ritmi u timbri mużikali Spanjoli mill-aktar popolari. Naturalment, biex jikkomponi dan ix-xogħol mużikali, Glinka tnebbah minn mawra li kien għamel fl-art Spanjola.

Kompożitur ieħor Russu, Nikolai Rimsky-Korsakov (1844 -1908) kien ċelebrità fl-orkestrazzjoni u tana wahda mill-isbaħ xogħlijiet mużikali orkestrali tiegħu *Capriccio Espagnol* li huwa suite orkestrali b'ħames movimenti tassew sbieħ. Din il-kompożizzjoni brillanti hija mibnija fuq melodiji folkloristiċi Spanjoli li l-kompożitur ikkompona fl-1887 meta kellu madwar tlieta u erbghin sena u kien fl-aqwa tiegħu.

U, la semmejna l-orkestrazzjoni, insemmu x-xogħol ta' Ravel, il-famuż *Bolero* li ma hi xejn ħlief eżerċizzju mużikali ta' Ravel biex juri l-kapaċità tiegħu fl-orkestrazzjoni. Maurice Ravel (1875 - 1937) huwa wkoll kompożitur Franciż magħruf hafna għal din il-kompożizzjoni. Issa, kulhadd jaf li din id-danza, oriġinalment, hija Spanjola u li twieldet tard fis-seklu tmintax. Fuq din id-danza Spanjola, Ravel bena *ballet* f'moviment wiehed fuq kummissjoni tal-ballerina, Ida Rubinstein.

Boccherini

Insemmu wkoll lil Debussy bix-xogħol orkestrali tiegħu *Iberia*, hoxx verament Spanjol minn kompożitur Franciż, u lil Luigi Boccherini (kompożitur Taljan) li huwa wkoll kien influwenzat bis-shih mill-mużika Spanjola. Hawn wiehed irid iżomm f'moħħu li Boccherini qatta' parti kbira mill-karriera mużikali tiegħu f'Madrid.

Nistghu nibqgħu sejr in kemm irridu għax il-kompożituri kbar li, xi darba jew oħra, rifu l-art Spanjola, kollha hallew xi tifikira mużikali. Imma, biex ma nihux hafna fit-tul, nispiċċa bi tnejn. Il-kompożitur Franciż Emile Waldteufel (1837 - 1915) li kkompona numru sabiħ ta' valzi, fosthom wiehed mill-aktar magħruf tiegħu, *Espaniol*, sabiħ hafna b'hoxx verament Spanjol u bi strumentazzjoni marbuta ma' strumenti Spanjoli.

Fl-aħħar, insemmi wkoll lill-famuż Johann Strauss, b'dak il-marċ Spanjol tiegħu li verament, meta nisimghu, inhossni qiegħed Madrid jew f'xi belt oħra Spanjola, niekol il-*paella* u nixrob is-sangria.





Mill-ewwel parti tal-mixja ta' hajti

Kitba ta' Franky Piccinino

Jien kelli ziju sagristan. Ghall-ewwel, kien is-sagristan tal-knisja tal-Ġizwiti, fi Triq il-Merkanti l-Belt. Imma jien qajla niftakru hemmhekk ghax, fl-1958, meta kien għad lanqas biss kelli ghaxar snin, iz-ziju ċċaqlaq minn hemm u mar jieh u ħsieb il-knisja ta' San Franġisk ta' Putirjal. Sena wara, iz-ziju Romeo miet għall-gharrieda imma wliedu, Ġużi u Freddie, baqqu sagristani minfloku.

Bdejt immur San Franġisk biex nagħti daqqa t'id lil kuġini. Għall-bidu, kont nohodha qisha kienet xi xalata. Nghiduha kif inhi, ahjar San Franġisk ngħin il-quddies, niġbor bil-kopp jew nirrangja s-siġġijiet wara l-quddies milli bilqiegħda fuq bank l-iskola tal-Baviera. Forsi l-iktar haġa iebes kienet meta kont ngħin il-quddies ta' kmieni. Kont inkun għadni nofsni rieqed u min jaf kemm-il darba hallejt lil Patri Karm jirrepeti l-kliem: *in saecula saeculorum* u ma jiqafx qabel ma jien kont nistembah u ngħidlu: *ammen*. Imma, maż-żmien, bdejt inhoss gibda lejn il-hajja tal-kunvent flimkien ma' xewqa li ningħaqad mal-patrijiet bhala ajk. Kellimt lill-Provincjal, bniedem għaqli, li, wara li tbissem, hasibha ftit u qalli li l-ahjar haġa tkun li l-ewwel nagħmel żmien ta' prova; imbagħad naraw.

Tistgħu taħsbu kif haditha omni meta mort ngħidilha. Jghidu li, dak iz-żmien, kont daqsxejn imqareb mhux hażin u, għalhekk, omni ma setgħetx temmen li kont ser nitlaq mid-dar biex ningħalaq f'kunvent. Mid-dehra, anki huti kienu ser ihossu n-nuqqas tiegħi mid-dar, minkejja li min jaf kemm-il darba nbixthom bil-praspuri li kont nagħmel. Imma jien bqajt ninsisti li dik kienet deċiżjoni tiegħi u tiegħi wahdi.

Meta lill-Provincjal għidtlu li kont lest, tawni ċella u hekk bdiet l-avventura tiegħi fil-kunvent. Il-Provincjal qalli li, ibda biex, ridt inqum kmieni kuljum halli ngħin il-quddies tal-hamsa u nofs. Ngħid il-verità, sibtha daqsxejn iebes għax, dak iz-żmien (mhux bħal-lum) kont norqod daqs bumarin u bil-mod biex kont tqajjimi. Min jaf kemm-il darba kienu jdumu jhabbtu mal-bieb taċ-ċella tiegħi biex iqajmuni u kienu jispiċċaw iqajmu lil kulhadd qabel nismagħhom jien! Imma, biż-żmien, kollox jindara u bdejt ngħaddiha mhux hażin għax, bejn festa u ohra, ix-xogħol kien varjat ġmielu. Daqqa tfarfar, tiknes u taħsel il-knisja u daqqa tnaddaf il-kandleri bil-*John Bull* jew titla' ddoqq il-qniepen fuq il-kampnar; jew tarma d-damask; tirrangja l-fjuri fil-vażetti u tarma l-artali; ma tantx kelli biex indejjaq qalbi.

Ma' Fra Ġorġ li, prinċipalment, kien jieh u ħsieb it-tisjir, kont immur tajjeb ukoll u, minn zaqqi, qatt ma kont nieqes. Lil Fra Ġorġ ġieli kont ngħinu fil-kċina u xi praspura ma naqsitx ukoll, għax jien kont tifel li dejjem ridt nagħmel dak li tghidli rasi. Darba minnhom, Fra Ġorġ, Alla jahfirlu, qalli li ridna noqtlu s-serduq li konna rrabbu fil-gallinar li kellna fuq il-bejt biex jagħmel belha brodu għal Patri Bonaventura li kien fuq dieta stretta ordnata mit-tabib. Qatt ma kont qtilt serduq qabel imma kont naf kif għax lil Fra Ġorġ ġieli rajtu jhanxarlu għonqu. Ta' tifel li kont, għidtlu biex iħalli f'idi ha noqtlu jien u, sakemm il-Fra mar iġib dixx minn ġewwa biex niskarnawh fih, sibt il-lexxuna li biha konna ngattgħu l-hatab għall-forn (għax stkerraht naqtagħlu rasu bis-sikkina) qbadt is-serduq minn gwenħajh, għamiltu rasu fuq iċ-ċint tal-bejt u niżzilt il-lexxuna b'kemm kelli saħħa fuq għonqu. Bla ma naf kif, rasu waqgħet fuq il-bejt

imma s-serduq, b'saħħa li ma nafx minn fejn sabha, flok tghaxxex, ferfer gwenħajh, harabli minn idi u tar għat-triq id-dejqa li hemm wara l-knisja. Tistgħu taħsbu kif, għal mument, bqajt imbellah. X'kien ser jghid Fra Ġorġ meta jiġi lura bid-dixx vojta? Inzilt sparat u mort infittxu. Imma tfittxu fejn? Ma kontx naf x'naqbad nagħmel. Bdejt nistaqsi n-nies jekk kinux raw xi serduq jiġri fit-triq bla ras! Imma xorta bqajt ma sibtux. Li naf żgur hu li, dakinhar, Patri Fiorini kellu jitqanna bil-brodu tas-serduq mingħajr serduq u, meta staqsa fejn kien is-serduq, Fra Ġorġ, li kellu sens umoristiku qawwi, qallu li, jekk ried is-serduq, kellu jmur ifittxu Strada Stretta.

Iż-żmien għadda u jien kont qed nikber ukoll. Dik li kont ħsibt li kienet vokazzjoni beda jieh postha ċertu sens ta' solitudni; speċjalment filgħaxijiet. Bdejt nimmissja l-hbieb u l-familja. Wara jum ta' hidma, kont noħroġ nittawwal daqsxejn fil-gallarija li thares fuq Triq Irjali nara ż-żgħażaġh jippassiġġaw u jittantaw ix-xemx għaddejja filwaqt li niftakar li jien kont sejjer norqod wahdi go ċella kiesha u mudlama.

Fl-1963, iżżewġet oħti l-kbira u, naturalment, jien mort għat-tieg tagħha. Kont għadni ma pprofessajt, jiġifieri, kont għadni ma hadtx il-libsa ta' fra. Niftakar li, fit-tieg, kien hemm hafna mistednin u jien bilqiegħda f'ġenb narahom jiżfnu. Hin minnhom, ġiet fuq daqsxejn ta' tfajla u staqsietni jekk ridtx niżfen. Dak il-hin inhsadt. Ma kontx naf sew x'kelli nagħmel. Li naf żgur hu li, f'daqqa wahda, sibt ruhi f'nofs is-sala, b'idi ma' qaddha, wiċċi ma' wiċċha u l-gharaq ma ried jieqaf b'xejn. Mur ġib il-provincjal jarani f'dik is-sitwazzjoni skabruża! Min jaf kemm kien iġegħelni naħsel ċelel biex nagħmel il-penitenza! Wara t-tieg, mort lura lejn il-kunvent imma dak il-lejl ma stajtx norqod. Moħhi kien f'dik it-tfajla li qaltli li jisimha Sonia. Kif kienet mistiedna ma kontx naf u, meta staqsejt lil omni, wegħbitni li Sonia hija t-tifla tat-tifla ta' kuġinitha.

Is-Sibt ta' wara t-tieg t'oħti, hriġt nagħmel qadja għal wiehed mill-patrijiet u, fit-triq, ġejt wiċċ imb wiċċ ma' kuġina tiegħi. Hija qaltli li ltaqgħet ma' Sonia u li din staqsiet għaliha. Problema ohra! Sonia ma kellha ebda tort. Ovvjament, hija ma kinitx taf li jien kont magħluq f'kunvent mal-patrijiet, suppost qed nipprepara ruhi biex insir ajk. Il-kuġina kompliet tghidli li, jekk ridt niltaqa' ma' Sonia, hija kienet ser tkun Putirjal, hdejn tal-pastizzi f'ċertu jum u f'ċertu hin. Għaliha kien ukoll hin kruċjali li fih kelli niehu deċiżjonijiet importanti li kellhom jaffettwaw il-bqija ta' hajti. Insejt il-kunvent u l-vokazzjoni; insejt lill-Provincjal u lil Fra Ġorġ; il-kandleri u l-fjuri; u anki d-damask u l-qniepen. L-uniċi qniepen li bdejt nisma' jdoqqu kienu dawki li kienu qed jghiduli biex infittex niltaqa' ma' Sonia; biex nara x'inqalghalha!

Biex ma ntawwalx, wara ftit iktar minn sentejn noħroġ flimkien, iddecidejna li niżżewġu. Ghalkemm ma sirtx reliġjuż Franġiskan, il-Hanin Alla għoġbu jzejjinna b'erbat itfal il-ġmiel tagħhom u, meta nħares lejn il-familja tiegħi, nasal għall-konkluzjoni li l-Mulej hekk ried! Wara kollox, iż-żwieġ jista' jkun vokazzjoni wkoll!

Illum għandi wiehed u sebghin sena u, kull darba li nidhlu l-Belt u ngħaddu minn taħt San Franġisk jew minn hdejn Vincenti Buildings, lil Sonia dejjem ngħidilha: "Ara tarax xi serduq jiġri barra bla ras!" U kull min jarana jaħsibna boloh għax tghidx kemm indumu nidhqu!



Patri Rafel

Novella ta' Paul J. Debono minn Hal Lija

Wenzu, għax hekk kien jismu qabel ma gietu x-xewqa jidhol patri, kien żagħżuġ qalbu f'idu, habib is-sewwa u dejjem jara kif jista' jkun ta' għajnunha għal hutu l-bnedmin. Missieru kien sid u kapitan ta' skuna żghira u, għall-ewwel, ibnu hass fih l-għajta tal-avventura u mar jahdem ma' missieru. Il-missier laqgħu bil-ferha imma Wenzu ma damx ibahhar wisq. Wara li għamel xi żewġ vjaġġi, il-ġuvernott intebah li missieru kien qed iġorr il-kuntrabandu, bhal btieti bil-brandi u krietel ta' tabakk mhux maħdum. Bla tlaqliq, ma baqax lura milli jiftaħlu għajnejh. "Missier," qallu, "din it-triq ma tghoddx għalik. Ma tafx li, illum jew għada, tista' tingqabad, issib ruhek arrestat u mixhūt il-habs?" Imma dan il-kliem għaqli waqa' fuq widnejn torox għax il-missier baqa' għaddej b'dak ix-xogħol klandestin u, meta ra hekk, Wenzu hass li huwa ma kellux triq oħra hliel dik li jabbanduna t-tbahhir.

Kien hawn li dak iż-żagħżuġ mar iħabbat il-bieb tal-kunvent u wera x-xewqa li xtaq jidhol patri. Il-Pirjol laqgħu b'idejh miftuħin u Wenzu sar novizz, inxtehet fuq l-istudji u, wara tliet snin, libes iċ-ċoqqa u ha l-isem ta' Rafel. Imma, għodwa waħda, irċieva aħbar li tant sewditlu qalbu. Il-ġarra, ġeja u sejra, sa fl-aħħar, tinkiser u missieru, flimkien ma' dawklollha li kienu miegħu abbord l-iskuna, kienu arrestati u mitfugħin il-habs. Patri Rafel hass għafsa ta' qalb kbira. Għalih, ma kien tal-ebda konsolazzjoni l-hsieb li huwa kien fetaħlu għajnejh lil missieru biex ma jkomplix itterraq dik it-triq li kien qabad.

Hass għal ommu u għal oħtu li, biex jgħixu, issa kienu kostretti joħorġu jahdmu. It-twaġġeb Patri Rafel kien jagħmel mezz biex jipprova jgħinhom b'kull mod li jista'. Bhal kull patri ieħor, fl-aħħar tax-xahar, kien jirċievi hames xelini mingħand il-Pirjol tal-kunvent u hu kien jaqbad tliet xelini minnhom u johodhom lil ommu. Patri Rafel kien jagħti daqqa t'id lil Fra Rużar, fl-għalqa li kien hemm mal-kunvent u, kull meta kienu jaqilgħu l-patata jew jaqtgħu l-frott, qatt ma kien jinsa jwarrab dik ix-xi haġa żghira għal ommu u għal oħtu.

Il-Pirjol inbidel u dak li ġie floku ftit li xejn ha grazzja ma' Patri Rafel; dejjem ifittex ix-xagħra fl-għajna biex jikkritikah. Darba fost l-oħrajn, meta ra lil Patri Rafel jagħti daqqa t'id fit-twaħħil tad-damask, saħansitra wasal biex qallu: "Patri Rafel, m'intix taħseb li, b'dak ix-xogħol, se tirbah xi mertu, hux? Kif ngħidlek jien, il-buffu tat-teatru għandu iktar mertu minnek!" nibxu l-Pirjol b'dan il-kliem iebes li, fis-sewwa, qatt ma messu ntqal. Patri Rafel baxxa rasu u baqa' b'fommu mitbuq. Hass li ma kienx għaqli jwieġeb lis-superjur tiegħu.

Li hass żgur kienet ċerta kurżità titwieled ġewwa qalbu biex jtkixxef iktar dwar il-merti ta' dak il-bniedem umli li semma l-Pirjol. Sar jaf li l-paga ta' dak li kulhadd kien jirreferi għalih bħala l-buffu tat-teatru kienet waħda miżera, li huwa kellu hamest itfal u li hu, flimkien ma' martu u wliedu, kienu jgħixu fil-faqar. Bhal dejjem, it-twaġġeb Rafel ra kif għamel biex jgħinhom kif jista'. Ftiehem ma' Fra Rużar u dan newwillu ftit haxix u frott minn tagħhom. Barra

minn hekk, talab lill-Pirjol biex jagħtih xi haġa tal-flus mill-kaxxa tal-fqar għax qallu li hemm familja fil-bżonn u l-Pirjol tah sikspenz. Patri Rafel żamm is-sikspenz u bidlu ma' xelin minn tiegħu u, lejla waħda, mar jagħmel żjara fil-gorboġ ġewwa l-isqaq fejn kien joqgħod il-buffu tat-teatru.

Dik il-lejla, fit-teatru kien hemm serata ta' divertiment u, meta l-buffu hareġ fuq il-palk, fettillu jibda bi ftit battuti li kien diġà qalhom bosta drabi oħra qabel. Fuq quddiem nett, kien hemm għadd ta' żgħażaġh li l-ġhors tagħhom kien li jittantaw ix-xemx għaddejja u jiddieħqu b'dak li jkun. Xhin bdew jisimgħu lill-buffu jgħid dak iċ-ċajt li issa kien qdiem mhux hażin, dawn l-imqarqċin infexxew fit-tisfir, l-ibbuwjar, l-għajjat u l-insulti u s-siparju ngħalaq b'heffa daqsxejn iktar minn tas-soltu. Xhin l-imsejken buffu hareġ mit-teatru, resaq fuqu wieħed sinjur liebes pulit, tah f'idejh munita tal-fidda ta' hames xelini u qallu: "Ha habib, din għalik biex forsi tpatti xi ftit għaž-żebliel li kellek toqgħod għalih minn dik il-marmalja!"

Wasal id-dar qabel is-soltu u qatt ma basar li ser isib patri li ġie biex jarah. Kif uliedu semgħu leħnu, niżlu jifirhu bih; min jgħannqu, min ibusu; kollha herqana jistennew dik ix-xi haġa tal-helu li kien igibilhom missierhom kull filgħajja. Dak il-miskin missier kien lest li, saħansitra, anki jiċċaħhad miż-żewġ soldi li kien ikollu għat-tabakk tal-pipa, basta jara lil uliedu jifirhu.

"Għandek platt minestra," qaltu martu hekk kif marret tiffraħ bih hija wkoll. "Forsi, f'qalbek, qed tghid, 'Iva dejjem minestra?' Imma dik hija l-ikla l-aktar irħisa u, fl-istess hin, l-iktar sustanzjuża wkoll." "Ma jimpurtax," wegħibha żewġha. "L-aqwa li nsib platt shun, mhux hekk?" Imbagħad, waqaf iħares madwaru u kompli jgħid, "Ara Patri Rafel! Dejjem xtaqt inkellmek imma qatt ma sibt il-waqt."

"Issa tista' tkellimni," dlonk wiegħbu l-patri; "Ġibtikom ftit haxix u frott milli nkabbru aħna."

"Grazzi," qallu r-raġel; "Naf kemm intom il-patrijiet tħobbu tgħinu l-fqir u l-batut."

"Għalhekk xi haġa żghira tal-flus ukoll," komplet tgħidlu martu.

"Mela ġiet tajba llejla għax jien ukoll sibt sinjur ta' qalb tajba li tani xi haġa għax.....għax qalli li tant jieħu pjaċir biċ-ċajt li ngħid jien!"

Il-buffu ried jiċċelebra, anki mill-faqar tiegħu. Mar ġab flixkun imbid u ferra ftit minnu fi tliet tazzi u xorbu bis-saħħa tax-xorti tajba li messithom dakinhar.

"Jien se nħallikom fil-paċi," qalilhom Patri Rafel, "qabel terġa' tibda nieżla x-xita!" Berikhom, tahom il-lejl it-tajjeb u telaq ferħan lura lejn il-kunvent. Fit-triq, beda jhewden waħdu: "Kos hux; sewwa qalli l-Pirjol. Dan il-bniedem umli u semplici żgur li għandu mertu iktar minni quddiem il-Hallieq! Kemm iħobb il-familja tiegħu; kemm jahdem għaliha; kemm jagħmel saġrifici għalihom il-koll u kemm jieħu paċenzja bihom, miskin!"

Fortunatament, flimkien mal-hafna nies hżiena li nsibu fid-dinja, hawn ukoll bosta bnedmin twajbin u li mhuma magħrufin minn hadd. Imma l-kbir Alla, li jara u jisma' kolloxx, żgur li jiftakar fihom meta jasal il-waqt!

Mill-ktieb tat-tifkiriet 'Fjuri li ma Jinxfux'

tal-Prof. Oliver Friggieri

'Il barra mid-dar

Bhal hafna Maltin ohrajn ta' zmienhom, ommi u missieri ma kinux nies li jivvjaġġaw wisq; u la lil hinn minn Malta u lanqas fi hdan Malta stess. Kellna l-vantaġġ li noqogħdu l-Furjana, ftit passi biss 'il bogħod mill-venda tal-karozzi tal-linja f'Bieb il-Belt, jew 'Putirjal', kif trabbejt nismagħhom isejhulu l-Maltin li, mill-kelma Taljana *Porta Reale*, kien għad kellhom il-hila joħolqu kelma tagħhom u għalihom. Mixja qasira ta' erba' minuti u hemm ahna, wasalna quddiem għażla ta' karozzi lkoll jistennewna biex nirkbuhom u nsibu ruħna f'belt jew f'rahal 'il barra mill-Furjana. Il-vjaġġi ta' tfuliti kienu madwar il-postijiet fejn kienet se ssir il-festi li ommi u missieri kienu jhobbuhom hafna u l-aktar missieri li kien iħobb iqabbel kollox mal-festa li trabba fiha hu.

Ghawdex 'il bogħod hafna

Jum fost l-ohrajn, fil-familja Friggieri saret l-iskoperta tal-gżira ta' Ghawdex. Missieri twebbel li jehodna sa hemm. Ma nafx kienx mar qabel imma ommi żgur li le. Konna għadna żgħar u jidhirli li ħuti Violet u Lydia kienu għadhom ma tweldux. "Immorru sa Ghawdex?" qal missieri lil ommi.

Ommi qaħqəhet b'sinjal li ma qablitx.

"Immorru nqattgħu erbat ijiem."

"Erbat ijiem?" staqsiet ommi mnixxa. Għaliha, deheru eternità. Herbert u jien qbiżna bil-ferħ u għamilnieha fatta mill-ewwel.

"Erbat ijiem, mela. Trid iddum iżjed?"

"Iżjed? U ma tarax! Kif toħloqhom int ukoll!" Missieri għamilna sinjal b'għajnejh biex ifissrilna li ommna kienet bdiet tiċcaqlaq. Ma kinitx trid wisq biex tispiċċa tghid iva. Imma l-ewwel kelma kellha tkun le. Il-ħruġ 'il barra mid-dar, jew li torqod barra mid-dar, ma kinux virtujiet kbar sa dak iż-żmien.

"Norqdu hemm, pa?" staqsejnieh jien u hija.

"Dażgur li norqdu hemm! F'lukanda."

"U l-ghasfur x'se nagħmlu bih? Min se jieħu ħsiebu?" kompliet ommi, konvinta li missieri ma kienx se jhalli warajh għasfur ibati fin-nuqqas tagħna. Kien amorin isfar kollu kemm hu, ferrieħi u dejjem jistenniena nersqulu lejn il-gaġġa u nkellmuh. Ma kienx jikkellm bil-lingwa tagħna imma nafu li kien jifhem kollox. Kienet qabditu ommi darba filgħodu, ftit wara li, minn Triq San Tumas, ġarrejna għal Misraħ San Kalcidonju. Kien hemm il-hemda u, f'daqqa waħda, smajna t-tisfira ta' għasfur xi mkien fil-gallerija ta' ġewwa, li tagħti għal fuq bitha tan-nies u li ommi kienet issejħilha "il-paġġatur".

"Isktu, isktu, dan għasfur," wissietna. Imxejna nkiss inkiss sa wara t-tieqa mbexxa u, fuq il-habel tal-inxir, ilmahna l-amorin. Ommi fethet il-bieb tal-gallerija u qabditu bla tbatija. Kien għadu żgħir; bilkemm itir.

"Ha narawh, ma, ha narawh" għedna jien u hija. Ommi zammitu bil-galbu f'idha l-leminija u, bix-xellugija, bdiet tmellislu rasu. Gidimha ftit u ommi qaltilha li din kienet haġa naturali. L-ghasfur kien imbeżża'.

"X'se nsemmuh, ma?" staqsieha hija.

"Issa ħallikom minn dan. Ma nafx fejn se nqegħduh." Malli ġie mix-xogħol, missieri kiel u hija u jien ħriġna miegħu biex nixtru gaġġa. Sadanittant, konna diġà

giġna bi tliet soldi skalora mingħand in-Napez, li kien ibiġh ikel għall-animali wkoll. Issa, li lill-amorin sirna nhobbuh il-koll u hu sar wiehed minna, ma konniex se nagħmlu vjaġġ mingħajr ma nhalluh f'idejn tajba.

"Mhix problema. Issa nieħdu għand oħti Ġuża u żżommulna hi," qatagħha missieri. Ommi ma kellhiex skużi aktar. Fl-appartament tagħha, iz-zija Ġuża kellha għasfur hi wkoll. Ma niftakarx x'kien imma niftakar b'liema ghożża kienet tieħu ħsiebu.


Bdew it-thejjiet intensivi għall-vjaġġ; l-ewwel vjaġġ ta' ħajjina. L-idea li mmorru xi mkien iehor, 'il bogħod, xi mkien fejn qatt ma morna, spiċċat biex saħħritna. Lil Ghawdex konna nafuh biss minn xi poeziji fil-kotba tal-iskola.


"Irħisa u tajba dik il-lukanda, hekk qaluli fuq ix-xogħol," missieri serraħ ras ommi. Kien staqsa u ma damx ma bbukkja kamra għalina lkoll f'lukanda modesta f'It-Tokk, ġewwa r-Rabat. Bdew ħerġin il-ħwejjeġ mill-gwardarobbi u konna qisna sejr in l-Amerika għal għomorna. Lejlet il-vjaġġ, għedna r-Rużarju qabel il-hin tas-soltu u rqađna kmieni. Ma kellniex aptit nidhlu fis-sodda. Kellna ferħ kbir u mistennija liema bħalha. Mal-ewwel ċempila tal-iżveljarin, tirna mill-friex u, fi ftit minuti, konna lesti, nistennew li ninżlu fuq l-istejġ fi Triq Sant Anna u naqbd u l-karozza għall-Marfa.

"Le, mhux mill-Furjana se neħduha l-karozza," qalilha missieri. "Minn Putirjal. Hemm insibu żgur post bilqiegħda. Il-vjaġġ twil."

L-impressionijiet tal-mawra bil-karozza tal-linja għadhom f'moħħi. Tlajna fix-xarabank u kienet nofsa vojtha. Kien għadu kmieni. Bdiet titħarrek bil-mod il-mod u baqgħet sejra hekk sa nofs il-vjaġġ. Hin bla waqt is-sewwieq ħarab u wasalna bla ma waqafna wisq matul it-triq kollha. Malta deħritli kbira kif qatt ma kont bsartha qabel. Ftit snin wara, mir-rumanzi Maltin li bdejt naqra, kelli niskopri li kienet wisq akbar; kbira hafna! Imbagħad, bis-safar, tghallimt il-verità.

Għal ommi, din kienet il-mawra l-kbira ta' ħajjitha. Hassitha 'l bogħod u 'l bogħod mid-dar, maqtugħa mill-kċina u mix-xogħol tas-soltu u bilkemm ma ddejqitx li ma kellhiex x'taġħmel. Wara tlitt ijiem, hassitha, bħallikieku, mitlufa, imbiegħda wisq minn fejn kellha tkun. U l-ghada, jew il-pitgħada, tlaqna lura. Kien vjaġġ żgħir, modest, sempliċi, lejn Ghawdex. Minkejja li, maż-żmien, sifirt hafna, fil-memorja tiegħi, dan għadu, sal-lum, l-isbaħ wiehed, għax l-iżjed imbiegħed fiż-żmien u għax Ghawdex kien għadu tassew presepju mill-isbaħ. Forsi l-isbaħ memorja hi dik li tkun inbniet fil-bniedem fil-bidu. Tal-aħħar ibahħar? Le, naħseb li tal-ewwel!





TISLIBA

Nru.98

Minn Albert Howard Madiona

Mimdudin:

1. Raĥal li jgib taħtu l-Mosta u Ħal-Lija (6)
5. Avveniment (6)
10. Metodu, Użanza (3)
12. Ħu ġurament (5)
14. Annimal li jaf jixximjotta bħal-bniedem (5)
15. Kmajra fil-beraħ aktarx bla saqaf (4)
16. Toni tagħna nofs tina! (2)
17. Libera; Pura; Nadifa (5)
19. Użin ta' 28.35 gramm (5)
22. Każ li ma jaħmilx oppożizzjoni (8)
24. Itlaq (3)
25. Jekk trid tolqot it-target aghmel hekk (6)
28. Migra tal-ilma għaddej għall-baħar (5)
31. Waħda minn hafna ġo kunventi/ħabs (5)
33. Pjaneta solari tagħna, wara Ġjove; Isem Alla falz ta' żmien ir-Rumani l-antiki (7)
35. Bhima tal-irkib (5)
37. Nofs l-ożon (2)
38. Ħsiebu hemm (6)
39. Niket (5)

Weqfin:

2. Wiehed mill-ilwien tal-Qawsalla (5)
3. Kewkba pjaneta magħrufa għad-dawl u s-šana (4)
4. Min irodd; Restitutur (7)
6. *Paphel* mqassra (5)
7. Venerat (6)
8. Piż jitbandal (6)
9. Isem ta' raĥal Ġhawdxi (6)
11. Il-ħafur bl-Ingliz (3)
13. Riso; Xorti; Ġhana (7)
18. Li mhux komuni (4)
20. Maħkuk fuq il-mola (7)
21. Ġurnata (3)
23. Xeħta għall-qdusija u għall-ħajja spiritwali (9)
26. Fih l-aċidu (6)
27. Ħatar; Sawt (6)
29. Duttur tal-liġi (6)
30. Ġab iżjed ċar (6)
32. Ħofra taħt id-driegħi tal-ġisem (3)
34. Dominju taħt kmand ta' re (5)
36. Grokk (3)

Premju: It-tislibiet tajbin li nircievu bil-posta, sal-ewwel xahar minn meta johroġ il-fuljett, jittellghu bil-polza biex jingħata premju ta' €10.

Il-Premju għat-tisliba numru 97 intrebhet mis-Sur Victor Scerri, - Hamrun. **Prositi!**

Soluzzjoni tat-tisliba tal-ħarġa numru 97

Mimdudin: 1 indura, 5 bsaten, 10 lat, 12 atlas, 14 idrat, 15 rari, 16 da, 17 bruda, 19 torri, 22 trijonfi, 24 bin, 25 poodle, 28 butir, 31 rabbi, 33 friefet, 35 alibi, 37 at, 38 serser u 39 sitta.

Weqfin: 2 nadur, 3 utli, 4 astratt, 6 salib, 7 naġġar, 8 ċarrat, 9 batuti, 11 add, 13 stuffat, 18 kind, 20 rbombja, 21 rio, 23 obbligati, 26 eremit, 27 ċaflas, 29 rettur, 30 fratas, 32 idi, 34 frott u 36 bar.



BONNICI'S PRESS Est. 1924
Digital & Offset Printing
36, St. Paul Street, Valletta
Tel: 2122 4607 - 2122 8138
Mob: 99870603
E-mail: emibonnicis@gmail.com

Emi Bingo Sheets

Tel: 2122 8138 Mob: 9987 0603



L-Anzjani fil-Bibbja

Kitba ta' Anthony Mule' Stagno President tal-Kunsill Nazzjonali tal-Anzjani

Samwel

Lil Samwel digà ltqajna miegħu id-darba l-oħra. Meta miet Eli, kien hu li sar imħallef ta' Izrael u baqa' hekk sakemm miet. Imma, meta xjeh, Samwel ukoll għamel lil uliedu mħallfin, bħalma kien għamel Eli qablu, u wlied Samwel ukoll għamlu bħalma kienu għamlu wlied Eli qabilhom. Għaldaqstant, il-poplu xejn ma kien kuntent bihom. Tant xebghu mit-tmexxija hażina tagħhom li marru għand Samwel u talbuh biex jagħtihom sultan biex imexxihom, bħalma kellhom il-popli kollha ta' madwarhom.

Hawn naraw li anki l-qaddisin jiehdu għalihom meta jinqarsu għax Samwel ha għalih u lment ma' Alla li n-nies ma kellhomx fiduċja fih. Imma Alla sabbru u qallu; "Mhux lilek warbu imma lili!" u kompla jghidlu biex jisma' minnhom. Imma, qabel jagħtihom sultan, kif riedu, qallu biex iwissihom x'ser ikun ifisser dan għalihom; fost affarijiet oħrajn, li jkollom iħallsu t-taxxa ta' wiehed minn kull għaxra ta' kulma għandhom; li s-sultan jehdilhom lill-uliedhom subien biex jaħdmu għalih u jkunu s-suldati tiegħu;

u li jehdilhom lill-uliedhom bniet biex jagħmlu l-fwieha. Imma n-nies webbsu rashom u xorta waħda riedu sultan. Samwel obda lill-Mulej u sema' mill-poplu u baqa' baqa' sa ma dilek mhux biss lill-ewwel sultan imma anki lit-tieni wiehed ukoll.

L-ewwel sultan kien Sawl. Dan kien ġuvni sabih u twil mit-tribù ta' Benjamin. Missieru, Kis, kien għani u kellu merħla ħmir. Mela darba, intilfulu xi ħmir u baġhat lil Sawl flimkien ma' wiehed mill-qaddejja tiegħu biex ifittxuhom. Damu ħafna jfittxu imma ma sabuhomx. Għalhekk, Sawl beża' li missieru aktar kien ser jibda jithasseb x'sar minn ibnu milli mill-ħmir u, għalhekk, qatagħha li jerġa' lura idu f'idu. Imma l-qaddej kien sema' li, f'belt qrib tagħhom, kien hemm veġġent u ddeċidew li jmorru għandu biex jghidilhom hu x'għandhom jagħmlu. Meta waslu f'dik il-belt, sabu lil Samwel, li digà kien imnebbah minn Alla li l-ġuvni li kien ser jiġi jistaqsi fuq il-ħmir huwa dak li kellu jsir l-ewwel sultan. Samwel laqagħhom sewwa u qal lil Sawl li missieru kien digà sab il-ħmir u baġtu lura, imma mhux qabel ma dilku sultan u qallu biex jistennieh sebat ijiem biex jiddikjarah sultan mal-poplu.

Samwel sejjah it-tribujiet kollha u tella' bix-xorti, l-ewwel it-tribù, imbagħad il-familja u, fl-aħħar, il-persuna li kellha tkun sultan u tela' l-isem ta' Sawl. Sawl kien beżgħan minn din ir-responsabbiltà u stahba imma n-nies sabuh u ddikjarawh sultan.

Sawl beda bit-tajjeb u rebbah ħafna battalji lill-Iżraeliti imma, wara, żgarra u ma baqax jobdi l-għamar t'Alla. Għalhekk, Alla reġa' sejjah lil Samwel li, sadattant, kien irtira mill-kariga ta' Qassis il-Kbir, u baġtu jwissi lis-sultan Sawl imma dan baqa' jagħmel ta' rasu. Meta Sawl ma wera ebda sinjal ta' dispjaċir, Alla qal lil Samwel li riedu jmur Betlehem, għand Ġesse, biex jidlek lil wiehed minn uliedu bħala sultan.

Samwel għamel tabirruhu li mar Betlehem biex jagħmel saġrificċju għax beża' minn Sawl u sejjah lil Ġesse u talbu jgħidlu lil uliedu kollha wiehed wiehed. Ġesse hekk għamel u ressaqlu quddiemu lil uliedu, mill-kbir sas-seba' wiehed, imma Samwel qallu li ebda wiehed minnhom ma kien il-magħżul. Fl-aħħar, Ġesse ammetta li kellu tifel ieħor, David, iż-żgħir li kien qed jirgħa n-nagħaġ, u Samwel ried jarah ukoll. Għalhekk, Ġesse baġhat għalih u, malli rah, Samwel kien imnebbah minn Alla li David kien il-magħżul u dilku. Samwel ma rax lil David maħtur sultan għax lahaq miet qabel seħħ dan. Infatti, David ma kienx maħtur sultan qabel ma għadda minn ħafna avventuri, fosthom il-famuża storja tal-ġgant Gulija u s-suwicidju ta' Sawl biex ma jaqax f'idejn il-Filistin.



**IL-PRESIDENT FLIMKIEN MAL-MEMBRI
TAL-KUNSILL NAZZJONALI TAL-ANZJANI
JAWGURAW LILL-ANZJANI KOLLHA
L-ISBAH XEWQAT GHALL-GHID IL-KBIR**



**IL-KUNSILL NAZZJONALI TAL-ANZJANI
JAWGURA LILL-OMMIJET KOLLHA
L-ISBAH XEWQAT F'JUM L-OMM**



**IL-KUNSILL NAZZJONALI TAL-ANZJANI
JAWGURA LILL-MISSIRIJET KOLLHA
L-JUM IDDEDIKAT GHALIHOM
TA' JUM IL-MISSIER**

